

# பனைத் தொழில் வல்லுநர்



கற்பகம் காலவர்

**கணபதி நடராசா**

**பனை தென்னை  
வள அபிவிருத்திக்  
கூட்டுறவுச் சங்கங்களும்  
சமாசமும்  
தோற்றமும்  
வளர்ச்சியும்  
வரலாறும்**

**40ஆவது ஆண்டு**

**கூட்டுறவு அபிவிருத்தியில்  
இப்படை தோற்கின்... எப்படை வெல்லும்...**

**எமது கூட்டுறவு ஸ்தாபனங்களின் தலைவர்கள், முகாமையாளர்கள், கூட்டுறவு அதிகாரிகள்**



**படத்தில் உள்ளோர் விவரம் 25ஆம் பக்கம்**

**பனை தென்னை வள அபிவிருத்திக் கூட்டுறவுச்  
சங்கங்களின் சமாசத் தலைமைக் காரியாலயத்தில்  
கடமை புரிவோரும், அதிகாரிகளும்.**




### **அமர்ந்திருப்போர்**

**திரு. வித்தகக்கலாந்தி**, கூட்டுறவுப் பரிசோதகர்  
**திரு. விஜயமோகனராஜா**, கூட்டுறவுப் பரிசோதகர், தலைமைக் காரியாலயம்  
**திரு. இ. பாலச்சந்திரன்**, மாவட்டக் கூட்டுறவு அலுவலர்  
**திரு. வி.கே. அருந்தவநாதன்**, கூட்டுறவு உதவி ஆணையாளர், யாழ் மாவட்டம்  
**திரு. ந. கணேசன்**, தலைவர், வட மாகாண சமாசம்  
**திரு. ஜெ.பி. குணரத்தினம்**, பொது முகாமையாளர், சமாசம்

### **நின்றிருப்போர்**

**திருமதி. ச. நாகசுகந்தினி**  
**திரு. க. சண்முகம்**  
**திரு. நடராசா துளசிதாஸ்**, கணக்காளர்  
**திரு. லீகோர் நிர்மலன்**  
**திரு. சி. சுகீர்தன்**, அச்சக முகாமையாளர், கணிப்பொறி வல்லுநர்  
**திருமதி. தேவராஜா ராஜசுலோசனா**



கற்பகம் காலவர்

**கணபதி நடராசா**

பனைசார் நிறுவனங்களின் ஸ்தாபகர்



# பனைத் தொழில் வல்லுநர்

கற்பகம் காலவா

**கணபதி நடராசா**

பனை தென்னை வள அபிவிருத்திக்  
கூட்டுறவுச் சங்கங்களும் சமாசமும்  
தோற்றமும் வளர்ச்சியும் வரலாறும்

**40ஆவது ஆண்டு**

**உலகத் தமிழர் பதிப்பகம்**

4, செளராட்டிரா நகர் 7ஆம் தெரு,  
கூளைமேடு, சென்னை - 600 094.

Tel : +91 44 4553 8163, Mobile : 00 91 9444111951


Email : eramathi@gmail.com, eramathi@rediff.com



## அணிந்துரை

சி. சபாரத்தினம், J.P

ஓய்வுபெற்ற கூட்டுறவுத் தலைமைக் காரியாலயக் கணக்காய்வுப் பரிசோதகர்  
கூட்டுறவு அபிவிருத்தித் திணைக்களம்.



இந்நூலின் ஆசிரியர் யாழ் மாவட்டத்திலுள்ள அனை வராலும் 'நடா மாஸ்டர்' என்று அன்புடன் அழைக்கப்படு பவர். தமது 20ஆவது வயதிலேயே ஓர் ஆங்கில ஆசிரிய ராக வாழ்க்கையை ஆரம்பித்தவர். பின்னர் பேராதனை ஆங்கில ஆசிரியர் கல்லூரியில் பட்டம் பெற்று, யாழ் ஸ்டான்லி கல்லூரியில் நெடுங்காலம் பணிபுரிந்து ஆசிரியர் தொழிலுக்கே இலக்கணமாகத் திகழ்ந்தவர். கலை, கலாச் சாரத் துறைகளில் ஆர்வமாகவும் குறிப்பாக நாடகங்கள் தயாரிப்பதிலும் ஈடுபட்டவர். அக்காலத்தில் ஓய்வு நேரங் களைப் பயன்படுத்தி கிராமப்புறங்களில் பல பாடசாலை களை உருவாக்கியவர். நூற்றுக்கு மேற்பட்ட பின்தங்கிய சமூகத்தவர்களை ஆசிரியர்கள் ஆக்கி மகிழ்ந்தவர்.

அரசியலிலும் தமது 18ஆவது வயதிலிருந்தே தந்தை செல்வா வழியில் துடிப்பாக இயங்கியவர். எந்தக் காலத் திலும் தமது அரசியல் கொள்கையை மாற்றாதவர். சில நாடாளுமன்ற உறுப்பினர்களுக்குப் பகுதி நேரச் செயலாள ராகவும் பணியாற்றியவர். முன்னாள் சாவகச்சேரி எம்.பி. வி.என். நவரத்தினம் அவர்கள் தாம் இறக்கும் வரை இவரைத் தனது உடன்பிறப்பாக நேசித்தது அனைவருக்கும் தெரியும்.

என் போன்ற பல நூற்றுக்கணக்கானவர்களுக்கு வேலை வாய்ப்புகளை வழங்கியதோடு, படிப்பின் மூலம் மதிப்பாக வெளிநாடு செல்லும் வழிவகைகளையும் ஏற்படுத்தித் தந்தவர். அத்தோடு உதவி கேட்டு எவர் வந்தாலும் முகம் கோணாமல் வரவேற்று உதவும் பக்குவம் அவரின் இரத்தத் திலேயே ஊறிய ஒன்றாகும்.

1975இல் யாழ் கச்சேரியில் திட்டமிடல் இணைப்பு அதிகாரியாகவும், வட மாகாணப் பணைசார் கூட்டுறவுச் சங்கங்களின் சமாசத்தின் செயலாளராகவும் பணிபுரிந்தவர். பல்வேறு அபிவிருத்தித் திட்டங்களை உருவாக்கி வெற்றி கண்டவர். பின்னர் இலங்கை பனை அபிவிருத்திச் சபைத் தலைவராக மந்திரி சபையினால் நியமிக்கப்பட்டு வரலாறு படைத்தவர். கற்பகம் என்ற ஸ்தாபனத்தை கொழும்பில் ஏற்படுத்தித் தமிழர் தலை நிமிர்ந்து பெருமையுடன் தமது ஸ்தாபனம் என்று சொல்லும் வகையில் நடத்திக் காட்டியவர்.

இவரால் தொகுத்து எழுதப்பட்டிருக்கும் 'பனை தென்னை வள அபிவிருத்திக் கூட்டுறவுச் சங்கங்களின் ஆரம்பத்தையும் வளர்ச்சியையும் வரலாற்றையும்' உள்ள டக்கிய "பனைத் தொழில் வல்லுநர்" என்ற நூல் வட மாகாணத்தில் பனையை நம்பி வாழும் மக்கள் சமுதாயத் தின் ஆற்ற லையும், அவர்களுக்கு ஏற்பட்ட ஏமாற்றங்களையும், வெற்றிப் படிகளை எட்டும் உத்திகளையும் வெளிப்படுத்தும் ஒரு நூலாக அமைந்துள்ளது.

அநியாயங்களைப் பார்த்தால் பதறித் துடிக்கும் மனம் கொண்ட இவர், சுமார் நாற்பது வருடக் காலத்துக்கு முன்னர்

தமது மதி நுட்பத்தினாலும், விடா முயற்சியினாலும் தமது மக்களின் அடிமை நிலையை உடைத்தெறியும் உந்து சக்தியாகவிருந்து, கூட்டுறவு அமைப்புகள் மூலம் அனைவரும் அதிசயிக்கும்படி மிகவும் திறமையாக இயங்கும் கூட்டுறவு ஸ்தாபனங்களை உருவாக்கி இன்று உயர்ந்த நிலையில் இருப்பதைப் பார்த்துப் பரவசமடைகிறார். இந்த வயதிலும் அவர்களுக்காக எதையும் செய்யும் இதயம் கொண்டவர்.

பனைத் தொழில் வல்லுநர்களும் அவர்தம் குடும்பத் தினரும் 'திரண்ட சக்தி'யாகவும் பாரிய சமூக அமைப்பாக வும் மாறுவதற்கு இச்சங்கங்கள் வழி வித்திட்டவர் இந்த 'நடா மாஸ்டர்' தான். 'கற்பகம் நடராசா' என்றும் 'கற்பகக் காவலன்' என்றும் இப்போது அன்பாக அழைக்கப்படுகிறார். வரலாற்றில் பின்தங்கிய இந்தச் சமூகத்திலிருந்து இருவர் வெவ்வேறு கால இடைவெளிகளில் தேர்தல் மூலம் பாராளு மன்ற உறுப்பினர்களாக வருவதற்கு 'எமது கூட்டுறவுச் சங் கங்கள் உருவானதே காரணம்' என்பதைப் பெருமையாகச் சொல்கிறார்.

படுக்கும் பாயையும், குடிக்கும் கள்ளையும் மட்டும் அறிந்து வைத்திருந்த யாழ்ப்பாண சமூகத்துக்கு, பனை யின் வளத்துக்கு இப்படி ஒரு பாரிய வரலாறு உண்டா? என இந்நூலை வாசிப்பவர்கள் அதிசயப்படக்கூடும். பனம் பாளையிலிருந்து பெறப்படுவது கள் மட்டுமேயல்ல; கல்ல காரம் போன்ற மருந்துப் பொருட்கள், பனம் பழத்திலிருந்து பலவகையான குளிப்பானங்கள் போன்றவையும், பனை ஓலையிலிருந்து ஏற்றுமதிக்கு உகந்த கைப்பணிப் பொருட் களெனப் பல நூற்றுக்கணக்கான பொருட்களை உற்பத்தி செய்ய வழிகாட்டியவர். இப்போது எமது மக்கள் உலகத்தில் எங்கு வாழ்ந்தாலும், தமக்கென ஸ்தாபனங்கள் அமைக்கும் போது அடையாளத்துக்காகவும், இலட்சிணைக்காகவும் (Symbol) பனை மரத்தையே மனதிற்கொள்கின்றனர். கடந்த 15 வருட காலத்துக்கு முன் அவுஸ்திரேலியா நாட்டின் குடியரிமை பெற்று அங்கு வாழ்ந்தபோதும், நம் சமூகத்தின் ஒளிமய மான எதிர்காலம் கருதி, மறந்து செல்லும் வரலாற்றை இளைய தலைமுறையினருக்கு அறியத் தரும் நோக்குடனும் இந்நூல் வெளியிடப்பட்டுள்ளது.

இந்நூலைப் பற்றிய அறிமுகத்தை விட இந்த நூலா சிரியர் பற்றிய அறிமுகமே எதிர்காலத்துக்கு அவசியமென நான் கருதுகிறேன். "பனம் பொருளே" தனது "பரம் பொரு ளாக"க் கொண்ட அவரின் எண்ணக் கருவுக்கு மதிப் பளித்து இந்நூலுக்கான சிறு அணிந்துரையை வழங்குவதில் பெருமையும் மட்டற்ற மகிழ்ச்சியும் அடைகிறேன்.

## என்னுரை

க. நடராசா, நூலாசிரியர்

'தினைத்துணை நன்றி செயினும் பனைத்துணையாகக் கொள்வர் பயன்தெரி வார்'

என்பது குறள்.

திருக்குறளில் மட்டுமல்ல; சங்க காலப் புலவர்களும், பனையைப் பற்றிப் பாடல்களில் புகழ்ந்தனர். பனை பற்றி பல ஆராய்ச்சிகள் நடந்துள்ளன. அவை பல நூலாக வெளிவந்துள்ளன. ஆனால், இந்த இயற்கை மூல வளத்தின் பெருமையை உலகத்துக்குச் செயலில் காட்டியவர்கள் எம் சங்கத்தின் அங்கத்தவர்களாகிய "பனைத் தொழில் வல்லுநர்" களே. பனை வளத்துகென சங்கங்கள் அமைத்து, அதற்குக் கூடாரம் போல சமாசத்தையும் அமைத்து, கொத்தணிகளையும் அமைத்துப் பல்லாயிரம் குடும்பங்களுக்கு வாழ்வளித்துக் கொண்டிருப்பவர்கள் நீங்கள். 4 தசாப்தங்களாக (அதாவது யுத்த காலங்களை உள்ளடக்கிய 40 வருடங்கள்) எமது இந்தக் கூட்டுறவுப் பொருண்மியத்தைப் பாதுகாத்து விட்டீர்கள்.

அதுமட்டுமல்ல, தமிழர் பிரதேசங்களுக்கு ஒரு பாரிய பொருளாதார வளர்ச்சியையும் நீங்கள் செயலில் காண்பித்துள்ளீர்கள். நான் இந்தியாவில் இருந்து இதை எழுதுகிறேன். நீங்கள் செய்த அளவுக்கு, சாதித்த அளவுக்கு இந்த வளம் இந்த நாட்டில் கூட வளர்க்கப்படவில்லை. நகைச்சுவையாகக் கூறின் "தமிழ் பேசும் பெரும் குடி மக்களுக்கும் நீங்கள் உதவுகிறீர்கள்". ஒப்பிட்டுப் பார்க்கும் பொழுது இந்த அளவுக்குப் பல நூறு மில்லியன் ரூபாய்களை வரியாக அரசாங்கத்துக்கு வேறு எவரும் எமது பிரதேசத்திலிருந்து செலுத்தவில்லை.

ஆரம்ப காலங்களில் நாளந்தம் 'விற்பனை வரி' என்ற பெயரில் ஒரு சுரண்டல், அதை சில வேளை நாம் மன்னித்துவிடலாம். ஆனால், நாம் பல மில்லியன் செலவிட்டு உருவாக்கிய திக்கம் வடிசாலை மிகுந்த இலாபத்தில் உங்கள் முயற்சியாலும், திறமையாலும் இயங்கிப் பல இலட்சம் ரூபாய்களைச் சம்பாதித்தது. அது ஏழைப் பனைத் தொழில் வல்லுநர்களுக்குரிய பணம். பல்லாண்டு காலமாகத் தமிழர் மத்தியில் சாதியில் குறைந்தவர்களாகவும், சமநிலையற்றவர்களாகவும் வாழ்ந்த நீங்கள் ஈட்டிய, பெறுமதி மிக்க வருமானமான 690 இலட்சம் ரூபாய் மதிப்புள்ள சொத்துகளையும், ஏறக்குறைய 200 இலட்சம் ரூபாய் வங்கி வைப்புப் பணங்களையும் எந்தவிதமான சட்டத்துக்கும் அமையாமல் சட்டத்தைக் கையில் எடுத்துக்கொண்டு அபகரித்தவர்கள் யார் என்பது உங்களுக்குத் தெரியும். எடுத்தவர்கள் அப்பணத்தை ஈடு செய்ய வேண்டும்.

பின்னர் 2002 ஆம் ஆண்டு தேர்தலுக்குப் பின் வந்த அமைச்சர் ஒருவர் எமது சேமிப்புப் பணமான 30 மில்லியன் ரூபாயை காசோலையாக எடுத்து எம்மைத் தீண்டத் தகாதவர்களாகக் கருதும் கோவில் பூசாரிகளுக்கு ஆட்டோ வாங்கிய வரலாற்றையும் இந்த நூலில் விவரமாகக் குறிப்பிட்டுள்ளேன். இந்த நூலில் எமது

சங்கங்களின் 40 வருட வரலாற்றை முடிந்தளவு விவரமாகத் தந்துள்ளேன்.

இன்றைய சம்பவங்கள்தான் நாளைய வரலாறு. அன்றைய சம்பவங்கள் தான் இன்று வரலாறாக இந்த நூலில் தரப்பட்டுள்ளது. நீங்கள் முன்னைய வரலாற்றை ஒரு பாடமாக எடுக்க வேண்டும். எங்கள் சங்கத்தவர்களை ஏமாளிகளாக்கிப் பகற்கொள்ளை போல எமது சொத்துகளையும் பணங்களையும் பறித்து சுகபோகம் கண்டவர்கள் மீண்டும் வேறு ரூபங்களில் வருவார்கள். தொடர்ந்தும் உங்களை ஏமாற்ற முயற்சிப்பார்கள். புத்தியைத் தீட்டுங்கள். (கத்தியை அல்ல) உங்கள் சங்கங்களுக்கும், அதன் சொத்துகளுக்கும் நீங்களே அதிபதிகள். இலங்கையின் சட்ட வரம்புக்குள் நீங்கள் வேலை செய்கிறீர்கள். அதாவது கூட்டுறவுச் சட்டத்தின் கீழ் தான் நீங்கள் செயற்படுகிறீர்கள். பலமான உங்கள் ஒற்றுமையும், செயற் திறனும் தொடர்ந்திருக்கட்டும். பனை மரம் போல, சகலவிதமான குறாவளிகளையும் தாங்கி நிமிர்ந்து நிற்கிறீர்கள். என் உடன்பிறப்புக்கான உங்கள் அனைவரையும் மீண்டும் வாழ்த்துகிறேன்.

150க்கும் மேற்பட்ட சிறுவர் பாடசாலைகளையும், கல்வித் திட்டங்களையும், விபத்து நிதிகளையும், ஓய்வூதிய நிதிகளையும் நடத்தி வருகிறீர்கள். இந்தச் சாதனைகளை அதிகாரிகளும், அரசுகளும் உணரும் காலம் அண்மித்துவிட்டது. தமிழர்களுக்கு நடந்த அநீதியை உலகம் இப்போது கண்டு கொண்டது போல உங்கள் சங்கங்கள் சந்தித்த அநியாயங்கள், அவமதிப்புகள் விலகும் காலம் விரைவில் வரும். அதிர்ஷ்டவசமாக நேர்மைத்திறன் கொண்ட வரான திரு. அருந்தவநாதன் அவர்கள் இப்போது உங்கள் ஆணையாளராக இருப்பது ஆறுதலளிக்கிறது.

என்னைப் பொறுத்தவரையில் எனது இறுதி வார்த்தைகள் இதுதான். நான் இருக்கும் போதும் சரி, திடீரென இறந்தாலும் சரி; உங்களுக்கு இருக்க வேண்டியது தற்சென்றிவே. உண்மை, நேர்மை, பயமின்மை ஆகிய மூன்று குணங்கள் தான் எனக்கு உதவியாக இருந்தன. பதின்மூன்று வருடங்கள் சபையின் தலைவராகப் பல அரசாங்கங்கள், அமைச்சர்கள் கீழ் நான் கடமையாற்றியுள்ளேன். நான் பெருமைப்படக்கூடிய பலவற்றைச் சாதித்துள்ளேன். உங்கள் ஒற்றுமைதான் எனக்குப் பலமாக இருக்கிறது. உயிருடன் வைத்திருக்கிறது.

எமது சங்கங்களும் எமது சமாசமும் கடந்த 40 ஆண்டுக் காலத்தைவிட பல நூறு மடங்கு சிறப்பாக, "தென் கிழக்கு ஆசியாவிலேயே மிகவும் சிறந்த கூட்டுறவு ஸ்தாபனமாக" முன்னர் கருதப்பட்டது போலத் தொடர்ந்தும் இயங்க வேண்டும் என்று வாழ்த்துகிறேன்.

க. நடராசா (கற்பகக் காவலன்)  
பணம் பொருள் சார் நிறுவனங்களில் ஸ்தாபகர்

# பனை தென்னை வள அபிவிருத்திக் கூட்டுறவுச் சங்கங்களும் சமாசமும் ஆர்ப்புறம் - ஊர்ச்சியும் - ஊலாறு

வியத்தகு அபிவிருத்தித் திட்டங்களும் சாதனைகளும்

40ஆவது ஆண்டு

பல்லாண்டு காலமாக அல்லற்பட்டு வாழ்ந்து வந்த பனைத் தொழில் வல்லுநர்களின் வாழ்வும் அவர்கள் சார்ந்த சமூக ஏற்றத் தாழ்வும் அப்போது நடைமுறையிலிருந்த “மரவரி” முறையின் கீழ் சீர்கெட்டிருந்த காலமது.

முற்றிலும் பனை வளத்தையும், பனைத் தொழில் வல்லுநர்களையும் கொண்ட கிராமத்தில் ஒரு பனைத் தொழில் வல்லுநரின் மகனாகப் பிறந்து வளர்ந்த எனக்கு அந்தக் காலத்தில் நிலவிய சாதிக் கொடுமையும், அவமதிப்புகளும் மாற்றம் ஒன்று அவசியம் வேண்டுமென்ற சிந்தனையைத் தூண்டின. நித்திரையிலும் இத்துயர் எம்மை வாட்டியது.

வீடுகளிலும், கொட்டிகளிலும் கள் விற்பனை செய்யப்பட்டதால் எமது சமூகத்தினர் படித்து முன்னேற முடியாத நிலை எம்மைக் கூடுதலாகக் கவலைப்படவும், அவமானப்படவும் வைத்தது. சாதிக்கலவரங்களும் நிகழ்ந்த காலம். 1958இல் ஆசிரியரானேன். ஆனால் மனத்தில் அமைதியில்லை.

கள் உற்பத்தி என்பது பணம் பொருள் உற்பத்திகளுள் மிகவும் கடினமான ஆபத்தான ஒரு தொழில் முறையாகும். கடற்கொழிலிலும் பார்க்க ஆபத்தான ஒன்றாகும். இதனால் இன்று இதை ஒரு குறிப்பிட்ட சமூக மக்கள் மட்டும் பனை மரங்களில் ஏறித் தமது அனுபவம், பயிற்சி, தொழில் நுட்பம் என்பவற்றின் ஊடாக உற்பத்தியை மேற்கொள்கின்றனர். இத்தொழில் ஒரு குறிப்பிட்ட சமூக மக்களாலேயே மேற்கொள்ளப்படுவதால் சாதித் திமிர் பிடித்தத் தமிழ்ச் சமுதாயம் இத்தொழில் சார் மக்கள் சமூகத்தில் அந்தஸ்து குறைந்தவர்களாகவும், பொது இடங்களில் அவர்களுக்கான மனித உரிமைகள் மறுக்கப்பட்டும், பொருளாதார, கல்வி, கலாச்சாரத்தில் மேம்பட முடியாதவர்களாகவும் பிற்காலத்தில் மாற்றப்பட்டனர். குறிப்பாகப் பனை வளரும் நிலங்களைச் சொந்தமாகக் கொண்ட சாதிமான்கள் முதலாளிகளாக மாறி, உழைப்புச் சுரண்டலுக்கு உள்ளாக்கி, சுதந்திரமற்ற அடிமைகளாக அவர்களை வைத்திருப்பதில் ஆனந்தம் கண்டனர்.

தாங்க முடியாத நிலையில், அப்போது எனது முன்னாள் ஆசிரியராகவும், தனிப்பட்ட நண்பராகவும் எமது சமூகத்தின் விடுதலையில் ஆர்வமுள்ளவராகவும்,

இலங்கை சம சமூகக் கட்சியின் யாழ் மாவட்டத் தலைவராகவும் இருந்த அமரர் அ. விஸ்வநாதன் அவர்களுடன் மரவரி முறையால் எமது சமூகத்துக்கு ஏற்பட்டு வருகின்ற அவமானங்கள் பற்றியும் சாதிக் கொடுமைகள் பற்றியும் அடிக்கடி கதைக்கும் வாய்ப்பு எனக்குக் கிடைத்தது.

1972ஆம் ஆண்டில் அதிர்ஷ்டவசமாக சம சமூகக் கட்சியின் தலைவரான கலாநிதி என்.எம். பெரேரா அவர்கள் நிதி அமைச்சர் ஆனார். வாய்ப்பைப் பயன்படுத்தி திரு. விஸ்வநாதன் அவர்களின் உதவியுடன் அமைச்சர் அவர்களுடன் நாம் ஏற்படுத்திய சந்திப்புகள் எதிர்பார்த்ததற்கு மேலான பெரும் நன்மைகளை எமது சமூகத்துக்குத் தேடித் தந்தன.

அதே வருடம் நாடாளுமன்றத்தில் நிதி அமைச்சின் வரவு-செலவுத் திட்ட அறிக்கையின்போது அமைச்சர் அவர்கள், “எதிர்வரும் 1972 ஆம் ஆண்டு மே மாதம் முதலாம் திகதியான சர்வதேசத் தொழிலாளர் மே தினத் தன்றிலிருந்து முற்றிலும் பனைத் தொழில் வல்லுநர்களைக் கொண்ட கூட்டுறவு முறையின் கீழ் மட்டும் கள் உற்பத்தி விற்பனைகளும் அவை தொடர்பான சகல நிர்வாகங்களும் நடைபெறும்” என்ற அந்த சரித்திரப் பிரசித்தி பெற்ற அறிவிப்பை வெளியிட்டார்.

சகல ஊடகங்களும் இச்செய்திக்கு முக்கியத்துவம் கொடுத்து வெளியிட்டன. முதலாளி வர்க்கத்தினர் அதிர்ச்சியில் அதிர்ந்தனர். குழப்பம் விளைவிக்கக் கூட்டம் போட்டனர். பலர் சாதகமாகவும், சிலர் பாதகமாகவும் கருத்துகளை வெளியிட்டனர்.

ஆனால், இந்தப் புரட்சிகரமான மாற்றத்திற்கெதிராகப் பல கோணங்களிலிருந்தும் எழுந்த எதிர்ப்புகள் யாழ் மாவட்டத்தையே உலுக்கின. இக்கூட்டுறவு எப்படிப்பட்டது என்பதைப் பற்றி யாருமே சிந்திக்கவும் இல்லை. ஆராயவும் இல்லை. தவறணை என்றால் “ஒரு முதலாளியின் கீழ் பல தொழிலாளிகள் சேர்ந்து கள் இறக்க வேண்டும்” என்பதுதான் பெரும்பாலானோரின் எண்ணம். வேறு சிலர் இதற்கு மேல் ஒரு படி போய் “ஆறு ஏழு பேர் சேர்ந்து ஒரு சங்கத்தை அமைத்து அச்சங்கத்தின் மூலம் ஒரு தவறணையை எடுத்து நூற்றுக்

கணக்கான பனைத் தொழில் வல்லுநர்களை வைத்து கள் இறக்கி விற்பது” என்று நினைத்தனர். பிரச்சாரமும் செய்தனர். உண்மையில் அப்போது இத்திட்டத்தைப் பற்றி யாருமே சரியாகப் புரிந்து கொள்ளவில்லை.

இதற்குக் காரணம், கூட்டுறவுத் துறையில் நம்மவர்களுக்கு அக்காலத்தில் பங்கில்லாமையும், கூடி வாழும் உரிமை மறுக்கப்பட்டமையும் தான். 1972க்கு முன்னால் எமது மக்களில் நூற்றுக்குத் தொண்ணூறு பேருக்குக் கூட்டுறவுத் தத்துவத்தைப் பற்றி தெரியாமலேயே இருந்தது. பல நோக்குக் கூட்டுறவுச் சங்கங்களினால் அவர்கள் புறக்கணிக்கப்பட்டனர். சன சமூக நிலையங்கள் போன்ற அமைப்புகளிலே தான் நம்மவர்கள் சேர்ந்து கூடிக் கதைக்க முடிந்தது. பின்னால் வேறு ஒரு சில சமூக அமைப்புகள் உருவாக்கப்பட்டபோதிலும் அவை கூட நமது மக்களை முழுமையாகப் பிரதிநிதித்துவப் படுத்தவில்லை என்றுதான் கூற வேண்டும். படித்தவர்கள் ஒரு சிலர் படிக்காதவர்கள் பல பேர் என்கிற நிலைதான் 1972 வரையில் எமது சமூகத்தில் இருந்தது.

இச்சூழ்நிலையினால் எழுந்த பிரச்சினைகளைத் தீர்க்கும் வகையில் நாம் மீண்டும் அமைச்சரைச் சந்தித்து பின்வரும் மூன்று கோரிக்கைகளை வைத்தோம். அவையாவன:

1. பனைத் தொழில் வல்லுநர்களின் கைகளில் அதிகாரம் இருக்க வேண்டும்.
2. வேலை வாய்ப்புகளில் பெரும்பகுதி பனைத் தொழில் வல்லுநர் சமூகத்துக்கேக் கிடைக்க வேண்டும்.
3. இச்சங்கங்களை நிதி அமைச்சின் அனுமதியுடன் கூட்டுறவு முறையில் இயக்க வேண்டும்.


மேற்குறிப்பிட்ட மூன்று கோரிக்கைகளுக்கும் நூற்றுக்கு நூறு வீதம் சாதகமான பதில் அமைச்சர் அவர்களிடமிருந்து கிடைத்தது.

### ஆணையாளர் நியமனம்

இதன்படி ஒரு சில வாரங்களுக்குள் யாழ்ப்பாணம் கச்சேரியில் கடமையாற்றிய திரு. கே. சண்முகலிங்கம் அவர்கள் பனம் பொருட்களுக்கான கூட்டுறவு உதவி ஆணையாளராக நியமிக்கப்பட்டார். அடுத்த நடவடிக்கையாக, உபவிதி தயாரிப்பதற்கென குழு ஒன்று அமைக்கப்பட்டது. இக்குழுவின் செயலாளராக நான் செயல்பட்டேன். அப்போதிருந்த விவரம் தெரிந்த சில அங்கத்தவர்களை ஒன்று கூட்டி சங்கத்தின் ‘நடைமுறை உபவிதிகளை’த் தயாரித்தேன்.

அப்போது நாம் விதித்த உப விதிகளின் படி தெரிவு செய்யப்பட்ட அங்கத்தவர்கள் 9 பேருள், நியமனத்தில் மூவர் (தலைவர் உட்பட) நிர்வாகச் சபையின

ராகத் தெரிவாகினர். அதிகாரம் பனைத் தொழில் வல்லுநர்களின் கைகளிலேயே இருக்கும் வகையில் உபவிதிகளை அமைப்பதில் நாம் கவனமாக இருந்தோம்.



5-1-1972 தொழிலாளர் திருநாளாம் மே தினத்தன்று காலை 9 மணிக்கு, சாவகச்சேரியில் தவறணை ஒன்று உத்தியோகபூர்வமாகத் திறந்து வைக்கப்பட்டது. கூட்டுறவு உதவி ஆணையர் திரு. சண்முகலிங்கம் அவர்களையும் என்னையும் மக்கள் அமோகமாக மாலையிட்டு வரவேற்றனர்.

அப்போது நான் குழுவின் செயலாளராக இருந்தேன். இதன் மூலம் வட பகுதியில் கூட்டுறவுத் தவறணை முறை இருந்தால் வட மாகாணம் முழுவதிலும் செயற்படுமென்று பிரகடனம் செய்யப்பட்டது. ஏறக்குறைய 200 தவறணைகள் அன்றே திறக்கப்பட்டு 450 பேர் முகாமையாளர்கள், கணக்காளர்கள், இலிகிதர்கள், விற்பனையாளர்கள் ஆகிய பதவிகளுக்கு நியமிக்கப்பட்டனர்.

### கலப்படம் - கலகம் - தீவைப்பு

ஆனால் இச்சங்கங்கள் ஆரம்பித்த ஒரு சில மாதங்களுக்குள்ளேயே எமது எதிரிகள் எமக்குப் பல சிக்கல்களை ஏற்படுத்தினார்கள். சில இடங்களில் மரவரி முறையின் கீழ் பல நன்மைகளை அனுபவித்த ஒரு சில முதலாளிகள் திட்டமிட்டுச் சதி செய்து அப்பாவித் தொழிலாளிகளைப் பயன்படுத்தித் தரமற்ற கலப்படம் செய்த கள்ளைத் தவறணைகளுக்கு வழங்கச் செய்தார்கள். வேறு சில இடங்களில் தவறணைகள் தோறும் பெரும் கலகங்கள் மூண்டன. பல தவறணைகள் தீக்கிரையாக்கப்பட்டன. சில இடங்களில் உடைத்தும் களவாடப்பட்டன. பொதுவாகச் சகல இடங்களிலும் நாளாந்தம் போலீசாருக்கு வேலை இருந்து வந்தது. இவை அனைத்தையும் எமது ஒற்றுமையின் பலத்தால் முறியடித்தோம்.

1972க்குப் பின்னர் சில சங்கங்கள் இயங்க முடியாத நிலையை அடைந்தன. நிதி நிலைமை மிகவும் மோசமாகியது. அங்கத்தவர்களுக்குக் கொள்வனவுப் பணம் கொடுக்க முடியாத நிலை கூட உருவாகியது. இறுதியில் அங்கத்தவர்களுக்கு முழுப் பணத்தையும் கொடுக்காமல் ஒரு பகுதியை மட்டும் கொடுத்து எஞ்சியதைக் கணக்கில் வைப்பதென்றும் முடிவு செய்யப்பட்டது. இப்படி செய்யப்பட்டும் கூட ஒரு சில சங்கங்களால் தொடர்ந்தும் நல்ல நிலையில் இயங்க முடியாமல் போகவே நாளடைவில் அருகே உள்ள இரண்டு சங்கங்களை ஒன்றாக இணைத்துப் பலம் வாய்ந்த 19 பெரிய சங்கங்கள் உருவாக்கப்பட்டன. இதன் பின்னர் இச்சங்கங்கள் வெற்றியுடன் செயற்படத் தொடங்கின.


### சீனியின் விலை உயர்வும் வெல்ல உற்பத்திக்கான அறைகூவலும்

இக்காலக் கட்டத்தில் உலகச் சந்தையிலே சீனியின் விலையானது பெருமளவுக்கு உயர்வடைந்த காரணத்தினால் நாடு முழுவதும் சீனி தட்டுப்பாடு ஏற்பட்டது. அன்றைய பிரதமராக இருந்த திருமதி சிறிமாவோ பண்டாரநாயக்கா அவர்களால் உள்ளூர் சீனி உற்பத்திக்கு அல்லது சீனிக்கு பிரதியீடான பொருட்களின் உற்பத்திக்கு ஊக்கமளிக்குமாறு அறைகூவல் விடப்பட்டது. இதன் தொடர்ச்சியாகப் பனை வெல்லத் தொழிற்சாலைகள் அமைக்கும் வேலைகள் ஆரம்பமாகின. அதிகாரமும் பெறப்பட்டது. இவற்றை அமைக்கும் வேலைகளைக் கவனிக்கும் முக்கியமான பொறுப்பு எம்மிடம் ஒப்படைக்கப்பட்டது.

### ஒரு நோக்கிலிருந்து பல நோக்கங்களுக்கு...

இந்தச் சந்தர்ப்பத்தில் கள் உற்பத்தி விற்பனவுச் சங்கங்கள் என்ற ஒரு நோக்கோடு இருந்த சங்கங்களைப் பல நோக்கங்களைக் கொண்ட தெங்கு பணம் பொருள் உற்பத்தி விற்பனவுக் கூட்டுறவுச் சங்கம் எனப் பெயர் மாற்றிக் கொண்டோம். அத்தோடு பனை வெல்லம், பனஞ்சீனி, வினாகிரி, சாராயம் போன்ற உற்பத்திகளை மேற்கொள்வதற்கும் முனைந்தோம். அப்போது இப்பணிகளில் எமக்கிருந்த பிரச்சினைகளைத் தீர்ப்பதற்காக யாழ் கச்சேரியில் மாபெரும் கருத்தரங்கு ஒன்றை ஒழுங்கு செய்தோம். அப்போது திட்டமிடல் அபிவிருத்தி அமைச்சராக இருந்த ரொனி டி மெல் அவர்கள் கருத்தரங்குக்கு விசேடமாக அழைக்கப்பட்டார். வானொலியும், பத்திரிகைகளும் இக்கருத்தரங்குக்கு முக்கியத்துவம் கொடுத்தன. மாகாணத்திலுள்ள நாடாளுமன்ற உறுப்பினர்களும் விசேடமாக அழைக்கப்பட்டிருந்தனர். யாழ் சர்வகலாசாலை உபவேந்தரும் அபிவிருத்தியுடன் தொடர்பான சகல அதிகாரிகளும் அழைக்கப்பட்டிருந்தனர்.

இக்கருத்தரங்கு மூலம் பல திட்டங்கள் உருவாக்கப்பட்டன. இந்தக் காலத்தின்தான் முழு நேரமாக இவற்றைக் கவனிப்பதற்காக யாழ் கச்சேரியில் அபிவிருத்தி உத்தியோகத்தவராக நான் பதவி ஏற்றேன். இதன் மூலம் அதுவரை நான் வகித்து வந்த ஆசிரியர் பணிக்கு முற்றுப்புள்ளி வைத்துவிட்டு எமது சமூகத்துக்கு மட்டுமல்லாமல் அனைத்துத் தரப்பு மக்களுக்கும் உதவும் திட்டங்களை வகுக்க முடிந்தது.



(யாழ் கச்சேரியில் நடைபெற்ற கருத்தரங்கில் அப்போதைய திட்டமிடல் அமைச்சர் ரொனி டி. மெல், அரசு அதிபர் லால் வீஜய பாலா, அப்போதைய உடுப்பீட்டி எம்.பி. ஜெயக்கொடி, அன்றைய யாழ் பல்கலைக் கழக உபவேந்தர் பேராசிரியர் கைலாசபதி ஆகியோருடன் சங்கங்களின் சார்பில் கருத்தரங்கின் அமைப்பாளரான நூலாசிரியர் (க. நடராசா)

இக்கூட்டத்தில் ஒரு சுவையான சம்பவம் நிகழ்ந்தது. அது வரலாறாக மாறியது. கருத்தரங்கில் கலந்துக்கொண்ட அமைச்சர் ரொனி டி மெல் அவர்கள் அப்போதைய பிரதமர் (சிறிமாவோ அம்மையார்) பற்றி மறைமுகமாகக் கிண்டல் செய்திருந்தார். “எங்கள் பிரதமர் நடு வழிக்கொள்கை உள்ளவர். அவர் வலது சாரியும் அல்ல. இடது சாரியும் அல்ல; நடு வழிக் கொள்கை என்கிறார். நடுரோட்டில் நடந்து போகிறவனுக்கு என்ன நடக்குமென்று உங்களுக்கு விளங்கும்தானே” என்று சொல்லி முடித்தார். கூட்டத்தில் சலசலப்பு ஏற்பட்டது. நல்ல வேளை; சிக்கல்களின்றி எமது அலுவல்கள் முடிந்தன. ஆனால், அமைச்சர் திரும்பி கொழும்புக்குப் போகும் முன்னரே அமைச்சர் பொறுப்பிலிருந்து அவர் நீக்கப்பட்டார். இந்தச் சம்பவம் பசமையாகப் பலர் மனத்திலும் இப்போதும் இருக்கிறது.

### 50 இலட்சம் பெறுமதியான வெல்ல உற்பத்தி

பிரபல்யமான அந்தக் கச்சேரிக் கருத்தரங்கில் மேற்கொள்ளப்பட்ட தீர்மானங்களின் விளைவாக அபி

விருத்தி வேலைகள் முடுக்கி விடப்பட்டன. எமது உற்பத்தியான பனை வெல்லத்தை வாங்குவதற்காகத் தென் இலங்கையிலிருந்து சிங்கள வர்த்தகர்கள் போட்டி போட்டுக் கொண்டு வந்து குவிந்தார்கள். 1975-1980 காலப் பகுதிகளில் மாத்திரம் நாம் சுமார் 50 இலட்சம் ரூபாய் பெறுமதியான பனை வெல்லத்தை உற்பத்தி செய்து அன்றைய பிரதம மந்திரியின் பாராட்டினையும் பெற்றோம். இதனால் எமது அங்கத்தவர்களின் வருமானம் ஏறக்குறைய இருமடங்கானது. அதனால் பலர் கள் இறக்கும் தொழிலை ஆர்வத்தோடு செய்தனர். உற்பத்தி பெருகிற்று. அதனால் சீவப்பும் கள் முழுவதும் பயன்படுத்த முடியவில்லை. அதனால் 'மது சார' உற்பத்தியிலும் ஈடுபட வேண்டியிருந்தது.

### போத்தலில் கள் அடைக்கும் நிறுவனத் தோற்றம்

களளின் தேக்கத்தைக் குறைக்க எடுத்த முயற்சியில் இத்தொழில் திட்டம் சங்காணை பல நோக்குக் கூட்டுறவுச் சங்கக் கட்டிடத்தில் 1974இல் ஆரம்பிக்கப்பட்டுச் சங்காணை கூட்டுறவுச் சங்கத்தின் உற்பத்தி உத்தியோகத்தார் திரு. இ. ரவுடேந்திரன் அவர்களால் சிறப்பாக மேற்கொள்ளப்பட்டதுடன், பலருக்கு இத்தொழில் சார் பயிற்சிக் கூடமாக இத்தொழிலகம் அமைந்திருந்தது. இருப்பினும் இதனுடாக உற்பத்தி முழுவதையும் பதனிடும் பராமரிக்கும் வசதியும், விற்பனைக்கான சந்தை வாய்ப்பும், களஞ்சிய வசதியும் குறைவாகவே இருந்தன. இதனால் இத்தொழில் திட்டத்தைச் சங்கங்களின் மட்டத்தில் பிராந்திய ரீதியாக நகர்த்த நடவடிக்கை எடுக்கப்பட்டது. இதன் பேறாக, எல்லாச் சங்கங்களுமே தமக்கென போத்தலில் கள் அடைக்கும் தொழிற்கூடத்தை நிறுவி இன்றும் பயன்பெற்றுக் கொண்டு வருகின்றன.

### பனஞ்சாராய வடிசாலை

எமது சங்கங்களுக்கு ஆரம்பக் காலத்தில் மிக முக்கியமான பிரச்சினையாக இருந்தது 'அகற்றுக்கள்ளாகும்'. நாளாந்தம் ஒவ்வொரு தவறணையிலும் பெருமளவு கள் விற்பனை ஆகாமல் வீணாக ஊற்ற வேண்டியிருந்தது. இதைத் தடுப்பதற்குக் கள்ளிலிருந்து சாராயம் வடிக்கும் பனஞ் சாராய வடிசாலைகள் பலவற்றை நிறுவ வேண்டும் என்ற கோரிக்கையை நாம் முன்வைத்தோம். எமது கோரிக்கைக்குச் செவிமடுத்த அரசாங்கம் அரச வடிசாலை கூட்டுத்தாபனத்தின் (State Distillery Corporation) அனுசரணையுடன் வடிசாலை ஒன்றை நிறுவுவதற்கு அனுமதி அளித்தது. அதை நிறுவுவதற்கான இடத்தைத் தேர்ந்தெடுத்து கட்டிடத்தையும் அமைக்கும் பொறுப்பு என்னிடம் விடப்பட்டது.

மின்சாரம், போக்குவரத்து வசதி போன்ற பல வேறு காரணிகளைக் கவனத்தில் கொண்டு நான் கை

தடியில் கண்டி வீதியில் அமைந்த ஓரிடத்தை வடிசாலை அமைப்பதற்காகத் தேர்ந்தெடுத்தேன். பல்வேறு ஆராய்ச்சிகள் மேற்கொள்ளப்பட்டு இறுதியாக ஒன்றரை மாதத்தில் வடிசாலைக்கான கட்டடம் கட்டி முடிக்கப்பட்டது. வடிசாலை கூட்டுத் தாபனத்தினர் ஒரு சில தினங்களுக்குள் வடிசாலைக்குத் தேவையான இயந்திரங்களைப் பொருத்தி முடித்தனர். அமைச்சர் கலாநிதி என்.எம். பெரேரா அவர்களால் வடிசாலை திறந்து வைக்கப்பட்டது. அன்று இந்த வடிசாலையை அமைப்பதில் நாம் தோல்வி கண்டிருந்தால் வேறு எந்த வடிசாலையையும் அமைக்க முடியாமல் போயிருந்திருக்கும். ஏனெனில் தென்னிலங்கையிலிருந்து அமைச்சரின் அங்கீகாரத்திற்கு எதிராகப் பல கண்டனங்கள் தெரிவிக்கப்பட்டிருந்தன. இது எமது சங்கங்களுக்கும், சமூகத்துக்கும் கிடைத்த மாபெரும் வெற்றியாகும்.

அன்று நல்ல முறையில் இயங்கி வருடாந்தம் பல இலட்சம் ரூபாய்களை நிகர இலாபமாகப் பெற்றிருந்த இந்த வடிசாலையே உலகிலுள்ள ஒரே ஒரு பனஞ் சாராய வடிசாலையாகக் கருதப்பட்டது. இந்தியாவில் கூட இப்படி ஒன்றை உருவாக்க இன்றும் முடியவில்லை. அதுமட்டுமில்லாமல் ஏனைய சாராயங்களைவிட பனஞ் சாராயம் மிகவும் சிறந்ததாகக் கருதப்படுகிறது. எமது சாதனையைக் கண்டு மிரண்டு போன சிலர் இத்திறப்பு விழாவில் அமைச்சரை நோக்கிக் கேள்வி எழுப்பினர். உலகிலுள்ள சிறந்த கல்விமான் களுள் ஒருவராகக் கருதப்பட்ட கலாநிதி என்.எம். பெரேரா அவர்கள் ஆங்கிலத்தில் கூறிய வார்த்தைகள் யாழ் சாதிமான்களுக்குப் பேரிடியாக அமைந்தது.

### அவர் கூறிய வார்த்தைகள் :

"Yes, you say that you are against alcohol, but you look to be drunk. I know that the Jaffna man drinks alcohol behind Almyrah but not under the palmyrah"

மிகப் பெரிய நகைச்சுவையாகத் தமிழர்கள் டுத்தியில் இந்த வசனம் இன்றும் நிலவுகிறது. ஏன் என்பதைப் புரிந்து கொள்வீர்கள்.

### அரசியல் மாற்றம்

தேர்தலின் பின் 1978இல் ஏற்பட்ட இனக்கலவரமும், அரசாங்க மாற்றமும் அதனைத் தொடர்ந்து ஏற்பட்ட சாதகமற்ற சில சூழ்நிலைகளும், சங்கங்களை மிகவும் பாதிக்கத் தொடங்கின. இதனால் பல சங்கங்கள் நிலை தளும்பத் தொடங்கின. ஆங்காங்கே பல நிர்வாகச் சிக்கல்கள் தோன்றத் தொடங்கின. தகுதியான உதவி ஆணையாளரும், உத்தியோகஸ்தர்களும் இன்றி சங்கங்கள் தவித்தன. இதன் காரணமாகப் புதிய நிதியமைச்சரை மீண்டும் சந்திக்க வேண்டிய அவசியம் ஏற

பட்டது. புதிய அரசாங்கத்தில் ரொனி டி மெல் அவர்கள் நிதி அமைச்சரானார்.

### நிதியமைச்சருடனான சந்திப்பும் வரி குறைப்பும் (BTT)

இந்நிலையில் நாம் புதிய அரசாங்கத்தின் நிதி அமைச்சரைச் சந்தித்து எமது பிரச்சினைகளை எடுத்துக் கூறுவதற்கு முற்பட்டோம். எமது அதிர்ஷ்டமாக, எமது சங்கங்களால் தமது அரசியல் வரலாற்றை மாற்றிக் கொண்ட கவுரவ ரொனி டி மெல் அவர்கள் புதிய நிதியமைச்சராகப் பொறுப்பேற்றிருந்தார். நாங்கள் அவரைச் சென்று சந்தித்தபோது யாழ் கச்சேரியில் நடந்த முன்னைய சம்பவத்தை நாம் நினைவுபடுத்தத் தவறவில்லை. அவரும் எம்முடன் சிரித்து மகிழ்ந்து அதை நினைவுப்படுத்திக் கொண்டார்.

இச்சந்திப்பில் பிரதானமாக வரியைப் பற்றி ஆராயப்பட்டது. எமது கஷ்டங்களை நன்கு அறிந்த நிதியமைச்சர், தென்னங்களுக்கு 15 சதவீதமும் பனங்கள்ளுக்கு 10 சதவீதமும் ஒரு போத்தலுக்கு வரியாக BTT) அறவிடுவதாக உறுதியளித்தார். வரிக் குறைப்பு சம்பந்தமாகக் கலந்துரையாடியபோது எமது சமாசம் இலங்கையில் தென்னைக்கு அபிவிருத்தி சபை இருப்பது போல எமது பிரதான மூல வளமான பனைக்கும், 'பனம் பொருள் அபிவிருத்திச் சபை' ஒன்றை நிறுவ வேண்டியதன் அவசியம் பற்றி வலியுறுத்தியது. சந்தர்ப்பத்தை நன்கு பயன்படுத்திக் கொண்டோம்.

### பனம் பொருள் அபிவிருத்திச் சபை உருவாக்கம்

'இலங்கை பனம் பொருள் அபிவிருத்திச் சபை' யை உருவாக்குவதற்கு உதவியாக முன்னாள் நீதியரசர் தலைமையில் அமரர் துன்னாலை செல்லையா அவர்களும் பல கல்விமான்களும் பனை அபிவிருத்தி சம்பந்தமாக அரசுக்குச் சமர்ப்பித்திருந்த அறிக்கை ஒன்று இச்சந்தர்ப்பத்தில் எமக்குப் பேருதவியாக அமைந்தது.

இதற்கான முயற்சியில் இராப்பகலாக நான் ஈடுபட்டதுடன் அதிகாரிகள் அமைச்சர்கள் எனப் பலரைச் சந்தித்தோம். தமிழ் நாடாளுமன்ற உறுப்பினர்கள் பூரண ஒத்துழைப்பை வழங்க, தலைவர் அமிர்தலிங்கம் அவர்கள் தனது முழு அரசியல் பலத்தையும் பயன்படுத்தினார். அதேவேளையில் கூட்டுறவுச் சங்கங்களினதும், அதன் அங்கத்தவர்களான பனைத் தொழில் வல்லுநர் வாழ்வு மேம்பாட்டுக்குமான வழிகாட்டியாக உற்பத்தி நிபுணத்துவம், ஆராய்ச்சி, அபிவிருத்தி, சந்தைப்படுத்துதல், பனை வள அபிவிருத்தி போன்றவற்றை முனைப்புடன் செயல்படுத்த வேண்டிய அவசியம் கருதியும் பனம் பொருள் உற்பத்தியில் ஈடுபடுவோருக்கு ஊக்கமளிக்

கும் நோக்கமாகவும் அமைச்சர்களையும், பல உயர் அதிகாரிகளையும் சந்தித்து விளக்கப்பட்டது. இதன் விளைவாகப் பனை அபிவிருத்திச் சபையை உருவாக்குவது என்ற முடிவை ஒரு தனியான சட்டவாக்கம் மூலம் நாடாளுமன்றம் தீர்மானம் நிறைவேற்றியது. இது தமிழ் மக்களுக்குக் கிடைத்த பொருளாதார வெற்றியாகக் கருதப்பட்டது.

இதன் பேராக, 1978 ஆம் ஆண்டு ஆவணி மாதம் பனம் பொருள் அபிவிருத்திச் சபை உருவாகியது. இதன் முதல் தலைவராக அனைவராலும் அன்று மதிக்கப்பெற்ற தொழிற் சங்கவாதியும், அறிஞருமான திரு. கே.சி. நித்யானந்தா அவர்கள் நியமிக்கப்பட்டார். அவருடைய நியமனத்தை நாமும் முழு மனத்துடன் வரவேற்றோம். துரதிஷ்டவசமாக எதிர்பாராதவிதமாக அவர் குறுகிய காலத்தில் மறைந்துவிட்டார். அவருடைய மறைவு அக்கால கட்டத்தில் பேரிழப்பாகக் கருதப்பட்டது. அதன் பின் தகுதியான தலைவரின்மையால் பனை அபிவிருத்திச் சபை ஆமை வேகத்தில் நகர்ந்தது. உருப்படியாக எதுவும் நடைபெறாததால் எமது தொழிலாளர்களும் பொதுவாக தமிழர்கள் அனைவரும் பெரும் விசனமடைந்தனர்.



(1978 இல் பெருந்தோட்டத் துறை அமைச்சர் எம்.டி.எச். ஜெயவர்த்தனா அவர்கள் பனம் பொருள் அபிவிருத்திச் சபையை அரசு சார்பில் அங்குராப்பணம் செய்து உரையாற்ற, அருகில் இச்சாதனையைப் படைத்த சமாசத்தின் செயலாளரும், யாழ் கச்சேரி அபிவிருத்தி உத்தியோகத்தவருமான க. நடராஜா (நூலாசிரியர்) அவர்களும் காணப்படுகின்றார்.)

எமது சங்கங்களின் வேண்டுகோளின்படியே இந்தச் சபை உருவாக்கப்பட்டது. இந்தச் சபையை இலங்கை அரசின் சார்பில் உத்தியோக பூர்வமாகப் பிரகடனப்படுத்திய நிகழ்வுக்கு எமது சங்க அங்கத்தவர்கள் அனைவரும் அழைக்கப்பட்டிருந்தனர். சங்க அங்கத்தவர்

களைப் பார்த்து 'உங்களுக்காகவே, உங்கள் சமூக முன்னேற்றத்துக்காகவே இந்த அரும்பெரும் பனை வளம் தென்னை வளத்துக்கு இருப்பது போல சகல அதி காரங்களும் கொண்ட சட்டவாக்க சபையாக (Statutory) நியமிக்கப்படுகிறது' என்று பலத்த கரகோஷங்களுக்கு மத்தியில் வெளிப்படுத்தினார் அமைச்சர். அவரின் ஆங்கில உரையை நான் தமிழில் மொழி பெயர்த்தேன்.

### அதிகாரிகளின் அசமந்தப் போக்கு

'சாமி வரம் கொடுத்தாலும் பூசாரி விடை கொடுக்க மாட்டான்' என்பது போல யாழ் செயலகத்திலே எமது மக்களின் உயர்வையும், பொருளாதார வளர்ச்சியையும் விரும்பாத ஒரு சில அதிகாரிகள் ஒரு போத்தலுக்கு 15 சதவீதம் வரி என்று சங்கங்களையோ, சமாசத்தையோ கலந்தாலோசிக்காமல் மிகவும் இரகசியமாகத் தீர்மானித்து முடிவை எடுத்தார்கள். வட பகுதியில் சாதி ஒழிந்து வரு கிறது என்று கூறுகின்றார்கள். ஆனால், அது 'நாகரிக மான' முறையில் வளர்ந்து வருவதைத்தான் நாம் காண் கிறோம். சாதித் திமிர் பிடித்தவர்களால் நாம் எவ்வாறு மிதித்து நசுக்கப்பட்டோம் என்பதற்கு இந்த வரிப் பிரச்சினை ஒரு நல்ல உதாரணமாகும். எமது சமூகத் தின் வளர்ச்சியைத் தடுக்கும் ஒரு கொடூரச் செய லாகவே எமது மக்கள் இதைக் கருதினர்.

### 15 சதவீத வரி 10 சதவீதமாகக் குறைப்பு

இதனால் எங்களுடைய முழு சக்தியையும் ஒன்று திரட்டி ஒரே குரலாக நின்று பேச்சு வார்த்தை ரீதியிலும் வற்புறுத்தலாகவும் மேலிடத்திடம் கேட்டுக் கொண்ட து மட்டுமல்ல, மீண்டும் நிதி அமைச்சரைச் சந்தித்து விளக்கியதன் விளைவாக 15 சதவீதம் வரியானது 10 சதவீதமாகக் குறைக்கப்பட்டது. இந்த வரிக் குறைப்பின் பின்னர் எங்கள் சங்கங்களினது வரிப் பளு ஆண்டொன் றிற்கு சுமார் 20 இலட்சம் ரூபாயாகக் குறைந்தது.

அது மட்டுமின்றி பொருளாதாரத் துறையில் மிகவும் பின்தங்கி இருந்த எமது ஏழைத் தொழிலாளர்களின் கைகளுக்கு இந்த 20 இலட்சம் ரூபாயும் சென்றடை வதற்கு வாய்ப்பு ஏற்பட்டது குறிப்பிடத்தக்கது. ஆனால், ஆயுததாரிகள் விட்டார்களா? இதன் பின்பு நாம் பல் வேறு ஆக்கப்பூர்வமான நடவடிக்கைகளை நிதானமாக மேற்கொண்டதன் விளைவாகச் சங்கங்கள் பழையபடி மீண்டும் வீறுநடை போடத் தொடங்கின. அப்போது கூட்டுறவு உதவி ஆணையாளராகக் கடமையாற்றிய திரு. வேலாயுதம் பிள்ளை அவர்கள் எமக்குச் சிறந்த ஒத்துழைப்பைக் கொடுத்தார். அவரை என்றும் நாம் மறக்க முடியாது.

'எமது அங்கத்தவர்கள் இரத்தம் சிந்தி உழைத்துச் சம்பாதித்த பல கோடி ரூபாய்கள் (ஆயுதக் கலாச்சாரத்

தினால்) எப்படி அருவருக்கத் தக்க முறையில் சூறையாடப்பட்டதென்பதைப் பின்னர் விளக்குவேன்'. என் கருத்தின்படி கடந்த 30 வருட காலத்தில் 3000 கோடி ரூபாய் வரை எங்கள் சங்கத்திடமிருந்து மிரட்டியும், ஏமாற்றியும் எடுக்கப்பட்டன. அதிகாரத்திலிருந்த ஒரு அமைச்சர் (அவர் இன்று இல்லை) சேமிப்புக்காக எம்மிடம் இருந்த 20 கோடி ரூபாயைப் பயன்படுத்தி ஆலயங்களில் எம் பிரவேசத்தை மறுத்துவந்த அர்ச்சகர் களுக்கு 'ஆட்டோ வண்டிகள்' வாங்கிக் கொடுத்தது போன்ற கொடுமையான வரலாறு அத்துடன் முடிந்து விட்டதா?

அன்று எமது சங்கங்கள் ஆரம்பிக்கப்பட்ட பின்னர் எமக்கென ஒரு 'சமாசம்' என்ற அமைப்பு தேவை என்பதை உணர்ந்த நாம் இன்றைய சமாசத்துக்கு முன் னோடியாக ஒரு அமைப்பை உருவாக்கினோம். இந்த அமைப்பு ஆரம்பத்தில் கள் உற்பத்தி விற்பனைக் கூட்டுறவுச் சங்கங்களின் சமாசம் என்ற பெயரில் செயற் பட்டு வந்தது. இதற்குப் பதிவு ரீதியான அந்தஸ்து இல்லாவிடினும் இன்றைய சமாசத்தின் பதிவுக்கு வழி செய்த அமைப்பாக இருந்தது. இன்று வட மாகாணத் தில் மிகவும் சிறந்த கூட்டுறவு நிறுவனமாகத் திகழ் கிறது எமது சமாசம். பனை தென்னை வள அபி விருத்திக் கூட்டுறவுச் சமாசம் என்ற பெயரில் இயங்கு கின்ற இந்த ஸ்தாபனம், தென் கிழக்கு ஆசியாவிலேயே முதன்மையான ஒரு முன் மாதிரியான கூட்டுறவு ஸ்தா பனமாக மிளர்கிறது என்பதை நாம் பெருமையுடன் மனத்தில் நிறுத்திச் செயற்படுவோம். தமிழ் நாட்டில் கூட இப்படியான ஓர் அமைப்பு இன்றும் இல்லை.

### சமாசத்தை ஒரு கூட்டுறவு அமைப்பாகப் பதிவு செய்யத் தடையாக இருந்த காரணிகள்

எமக்கான சமாசத்தின் தேவை, அதைப் பதிவு செய்வதற்கான அவசியம் என்பதைப் பற்றிப் பல தடவைகள் நாம் சம்பந்தப்பட்டவர்களுக்கு எடுத்துக் கூறியும் ஆக்கப்பூர்வமான நடவடிக்கை எடுக்கப்படா மையால் எம்மால் முழுமையாக இயங்க முடியவில்லை. எமது சங்கங்கள் ஒன்றுபட்டுச் செயற்படுவதை விரும் பாத மேலதிகாரிகளின் ஏனோ தானோ என்ற மனப் பான்மையே இந்நிலைக்குக் காரணமாகும்.

எனினும் "எண்ணிய எண்ணியாங்கு எய்துவ எண்ணியர் திண்ணியராகப் பெறின" என்ற குறளுக்கு அமைய, சமாசம் முழுமையாகப் பதிவுப் பெற்றுப் பொலிவுடன் திகழ்ந்தது. அச்சமாசத்தின் தலைவராக முன்னாள் செனட்டர் திரு. ஜி. நல்லையா அவர்களும் செயலாளராக நானும் ஒரு மனதாக நியமிக்கப்பட்டோம். கச்சேரி அபிவிருத்தி உத்தியோகத்தார் பதவியுடன் சமாசச் செயலாளர் பதவியையும் ஏற்றுச் செயற்பட்

டேன். சில மாதங்களுக்குப் பின்னர் திரு. ஜி. நல்லையா அமரர் ஆனார். அந்தப் பதவியை காலம் சென்ற எமது பெருமைக்குரிய சங்கானை நடேச அவர்கள் பொறுப்பேற்றுத் திறம்படச் செயலாற்றினார். எமது தலைவர் அமரர் அமிர்தலிங்கம் அவர்கள் நடேச அண்ணாரிடம் அளப்பரிய அன்பு கொண்டிருந்தார் என்பதை நான் இங்கு குறிப்பிட வேண்டும்.

### விபத்து நிதியும் ஓய்வூதியத் திட்டமும்

1980இல் எமது சமாசம் முக்கியப் பணியாக விபத்து/ஓய்வூதியத் திட்டத்தை உருவாக்கிடத் திடீர் சங்கற்பம் பூண்டோம். இத்திட்டத்தை ஏளனம் செய்தோர் ஏராளம். கூட்டுறவு அதிகாரிகள் உட்பட பலர் இதை ஏற்றுக் கொள்ள மறுத்தார்கள். ஆனால், நாம் சோர்ந்துவிடவில்லை. பின்னர் எப்படியும் இத் திட்டத்தை ஆரம்பிக்கும் நோக்கில் அப்போதைய பிரதமர் பிரேமதாசா அவர்களை அணுகுவதில் வெற்றி கண்டோம். பிரதமரை நேரில் சந்தித்து அங்கீகாரம் பெற்றோம். பின்தங்கிய மக்களுக்கு இத்திட்டம் அவசியமான ஒன்று என்பதை உணர்ந்து கொண்டார் பிரதமர். புறக்கணிக்கப்பட்ட மக்களின் மனோநிலையைப் புரிந்து கொள்ளக் கூடிய குடும்பத்தில் பிறந்த அவர், எமது அழைப்பை ஏற்றுக் கொண்டார். யாழ்ப்பாணம் வந்து இத்திட்டத்தை அங்குரார்ப்பணம் செய்து வைப்பதற்கும் இணங்கினார். இது எவ்வளவு பாரிய சாதனை என்பதை யோசித்துப் பாருங்கள். எமது ஒற்றுமையே அந்த பலம்.



(யாழ் வீரசிங்கம் மண்டபத்தில் நடைபெற்ற விபத்து நிதித் திட்டத்தைப் பிரதமர் பிரேமதாசா அங்குரார்ப்பணம் செய்து வைக்கிறார். பின்னணியில் நூலாசிரியருடன் எமது சங்கங்களின் முன்னோடிகளுள் ஒருவரான வேலணை கந்தசாமியும் அருகிலிருக்கிறார்.)

எவரும் எதிர்பார்த்திராத ஒரு சம்பவம் இது. யாழ் வீரசிங்க மண்டபத்தில் சமாசத்தினால் கூட்டப்பட்ட மாபெரும் கூட்டத்தில் யாழ்ப்பாணத்திலுள்ள சகல அதி காரிகள், நாடாளுமன்ற உறுப்பினர்கள் முன்னிலையில் பனையில் இருந்து விழுந்து ஊனமுற்ற ஒரு பனைத் தொழில் வல்லுநருக்கு விபத்து நிதியை வழங்கி வரலாறு படைத்த அந்தத் திட்டத்தை ஆரம்பித்தார். ஆனால், காலத்துக்குக் காலம் ஏற்பட்ட அரசியல் சூறாவளிகளாலும், இத்திட்டத்தை விரும்பாத சில தமிழ் அதிகாரிகளாலும் இத்திட்டம் இடையில் பாதிக்கப் பட்டது. என்றாலும் எமது சங்கங்கள் சோர்ந்துவிட வில்லை.

காலத்தின் தேவை அறிந்து பின்னர் நாம் ஒரு பாரிய நடவடிக்கையை எடுத்தோம். இலட்சிய எண்ணம் கொண்ட எமது சங்கங்களின் தலைவர்கள், முகாமை யாளர்கள் மற்றும் ஊழியர்களின் ஒத்துழைப்பினால் இன்று வியப்படையும் வகையில் சமாசமும், சங்கங் களும் இத்திட்டத்தைத் திறம்பட நடாத்தி வருகின்றன. இதைப் பற்றி நான் நினைக்கும் போதெல்லாம் என் கண்களில் ஆனந்தக் கண்ணீர் வருவதுண்டு. இதைப் பற்றி உண்மையில் எப்போதும் நான் பெருமை அடைகிறேன். முதுமை கண்டு முடங்கியிருக்கும் எமது அங்கத்தவர்களின் சிறப்பில் நான் இறைவனைக் கண்டேன்.

### பனைத் தொழில் வல்லுநர்களும் விவசாயிகளே

சிறிது காலத்துக்குப் பின்னர் விவசாயிகளுக்கு ஓய்வூதியத் திட்டம் ஆரம்பிக்கப்பட்டபோது பனைத் தொழில் வல்லுநர்களும் விவசாயிகளே என்றும், அவர் களையும் இத்திட்டத்தில் சேர்த்துக் கொள்ள வேண்டும் என்ற கோரிக்கையையும் தமிழ்ச் சமூகத்தைச் சேர்ந்த தமிழ் அதிகாரிகளே ஏற்க மறுத்தனர். மீண்டும் நாம் அமைச்சர் மட்டத்தில் தொடர்பு கொண்டு வாதாடி அவர்களையும் இணைப்பதில் வெற்றி கண்டோம். இப் போது எத்தனையோ ஏழை அங்கத்தவர்கள் இதனால் பலனடைகின்றனர். சமாசம் என்ற எமது அமைப்பின் அவசியத்தை இதிலிருந்து புரிந்து கொள்ளலாம். சிறப் பாக இத்திட்டத்தைச் செயற்படுத்திவரும் உங்கள் திறமையை எவ்வளவு பாராட்டினாலும் தகும்.

இக்கால கட்டத்தில் பனை அபிவிருத்திச் சபைக்குத் தகுதியான ஒரு தலைவரை நியமிக்க வேண்டுமென்ற குரல் எல்லா மட்டங்களிலும் ஒலித்தது. முண்டி யடித்துக் கொண்டு பல அரசியல்வாதிகளும் அதிகாரி களும் தமக்கு நியமனம் கேட்டு முட்டி மோதினர். இதன் தொடர்ச்சியாகப் பிரதமரின் காரியாலயத்தில் ஓர் அவசரக் கூட்டம் நடைபெற்றது. அடுத்த நாள் பத்திரி கைகளில் வந்த செய்தித் தலைப்பை அப்படியே தருகிறேன்.

பிரபல சமூக சேவையாளரும், தெ.ப. கூட்டுறவுச் சங்கங்களின் சமாசத்தின் செயலாளரும், யாழ் கச்சேரி அபிவிருத்தி உத்தியோகத்தருமான - திரு. கணபதி நடராசா இலங்கை பனை அபிவிருத்திச் சபைத் தலைவராக அரசாங்கத்தினால் நியமிக்கப்பட்டுள்ளார்.

இதுதான் அந்த செய்தி

தகுதியான ஒருவர் இப்பதவிக்கு நியமிக்கப்பட்டார் என்று அனைவரும் குறிப்பிட்டனர். எமது சங்கங்களுக்கும் மக்களுக்கும் கிடைத்த வெற்றியாக நான் இதைக் கருதினேன். நியமனம் கிடைத்த அன்றிலிருந்து "என் கைகளை எப்போதும் சுத்தமாக வைத்துக் கொண்டு" அனைவரும் எதிர்பார்த்ததற்கு மேலாக எமது சமூகத்துக்கும், பொதுவாக சகல தமிழர்களுக்கும் பெருமை தேடித்தரும் வகையில், சர்வதேச ரீதியாகவும் தேசிய ரீதியாகவும் இந்தச் சபையைக் கொண்டு நடத்தி நாடாளுமன்றத்திலும் பாராட்டு பெற்றேன். பதவிக்காக எனது அரசியல் கொள்கையை எந்தச் சந்தர்ப்பத்திலும் மாற்றாமல் அபிவிருத்திகளில் சாதனை படைத்தேன். சகல சாதனைகளுக்கும் எனக்குப் பலமாக இருந்தது எமது சமூக மக்களாகிய நீங்களே. எனது உயிருக்கும் பல முறை ஆபத்து ஏற்படும் நிலை வந்தது. (இதைப் பற்றி கடைசிப் பக்கங்களில் விவரம் தருகிறேன்)

1983 ஆம் ஆண்டு ஜூலை மாதத்தில் ஏற்பட்ட இனக்கலவரத்தைத் தொடர்ந்து பிரச்சினைகள் பல்வேறு வடிவம் கொண்டெழுந்த பொழுது அவை எமது சங்கங்களையும், பனம் பொருள் அபிவிருத்திச் சபையையும் பாதிக்கத் தொடங்கின. எனினும் சங்கங்கள் ஓரளவு இலாபத்தில் இயங்கின. பனங்கட்டி உற்பத்தி படிப்படியாக நிறுத்தப்பட்டு சில இடங்களில் மட்டும் உற்பத்திகள் தொடர்ந்தன. இதனால் மேலதிகமாக உள்ளிகள் உற்பத்தியைக் கட்டுப்படுத்த முடியாததால் கள்ளைப் பயன்படுத்துவதற்குப் பல்வேறு தந்திர உபாயங்களைக் கைக்கொண்டோம். பல்வேறு பரிசோதனைகளுக்குப் பின் "Low Wine" என்ற ஒரு வகை மதுபானம் சாராயத்துக்குப் பதிலாக உற்பத்தி செய்யப்பட்டு அதனுடாக அதிகமான சங்கங்கள் நிறைவான இலாபங்களைப் பெற்று அங்கத்தவர்களுக்கு உதவின. அந்தக் காலங்களில் பனை அபிவிருத்திச் சபை உத்தியோகத்தர்களும், சங்கங்களும் சமாசமும் இணைந்து செயல்பட்டதால் பல இலட்ச ரூபாய் மீதப்படுத்தப்பட்டது.

**இந்தியாவின் தமிழ் நாட்டிலிருந்து பனை வள நிபுணர் கே. சம்பந்தம் வருகை**

அப்போது இலங்கை பனை அபிவிருத்திச் சபைக்குப் பொறுப்பான அமைச்சராக இருந்த மாண்பு

மிகு அமைச்சர் இராசதுரை அவர்களை நாம் ஒரு குழு வினராகச் சந்தித்து இந்தியாவின் உதவியைப் பனை அபிவிருத்திக்குப் பெறுவது பற்றி ஆலோசித்தோம். உலகிலேயே மிகக் கூடுதலாகப் பனை வளம் உள்ள நாடு தமிழ் நாடு. அங்குள்ளவர்கள் பனைத் தொழிலில் கையாளும் பல்வேறு தொழில் முறைகளையும் அபிவிருத்தித் திறன்களையும் நாமும் பெற்றுக் கொள்ளும் வகையில் என்ன செய்யலாம் என்று நீண்டநேரமாக ஆராயப்பட்டது.

இறுதியில் அப்போது பனை அபிவிருத்திச் சபைத் தலைவராகிய நான் சகலர் சார்பிலும் தமிழ்நாட்டுக்குச் சென்று அப்போதைய முதலமைச்சர் எம்.ஜி. இராமச்சந்திரன் அவர்களைச் சந்திப்பதற்கு சகல ஒழுங்குகளும் விரைவாகச் செய்யப்பட்டன. இரு வாரங்களுக்குள் அதாவது ஆகஸ்ட் மாதத்தில் தமிழ்நாடு சென்று அவரைச் சந்திக்கும் பாக்கியம் எனக்குக் கிடைத்தது. அவரின் பணிப்பின்படி இத்துறைக்குப் பொறுப்பான அமைச்சர் திருமதி. விஜயலட்சுமி பழனிச்சாமி அவர்களைச் சந்தித்து அவர் மூலம் திரு. சம்பந்தம் அவர்களையும் சந்தித்ததின் பிரகாரம் பனை வள நிபுணர் சம்பந்தம் அவர்களை இலங்கைக்கு அழைத்துவர எனக்கு வாய்ப்பு ஏற்பட்டது. அவர் பனை வளம் சம்பந்தமான பல சாதனைகளைத் தமிழ்நாட்டில் செய்தவர். பல நூல்களையும் எழுதியவர். பண்பும் பணிவும் கொண்ட பண்பாளர் அவர். இப்போது அவர் காலமாகி விட்டார்.

அவருக்கு மாதாந்தம் கொடுக்க வேண்டிய சம்பளத்தை ஒரு குறிப்பிட்ட 'காமன் வெல்த் நிதி' யிலிருந்து பெற்றுக் கொண்டோம். சமாசத்துக்கு எந்த செலவும் ஏற்படாமல் பனை அபிவிருத்திச் சபை மூலம் அவருக்கு வாகனம், பிரயாணம், இருப்பிடம் போன்ற சகல வசதிகளும் செய்து கொடுக்கப்பட்டன. இவரின் சேவைகளுக்கு உதவும் முகமாகப் பனை வெல்ல உற்பத்திகளில் எமது பகுதிகளில் அனுபவசாலியாக இருந்த திரு. வி.ஜி. தங்கவேல் அவர்களை நியமித்தேன். அவர் தமது பணியைச் செவ்வனே செய்தார். பதவி உயர்வும் பெற்றார்.

தமது குடும்பத்துடன் எமது பொறுப்பில் யாழ்ப்பாணத்தில் தங்கியிருந்த சம்பந்தம் ஐயா அவர்களை அவ்வப்போது கவனிப்பதற்கு வள்ளல் மில்க்வைட் கனகராஜா அவர்கள் முன்வந்தார். 'பனையைத் தறிக் காதே - பயனைக் கெடுக்காதே' என்றும் 'பனையை வளர்ப்போம் - பயனைப் பெறுவோம்' என்றும் 'வீட்டுக்கு ஒரு பனை மரம் நடுங்கள்' என்றும் தாம் சாகும்வரை அறைகூவல்கள் விடுத்து, 'வையத்துள் வாழ்வாங்கு வாழ்ந்த மனிதருள் மாணிக்கம்' அவர். நம் சமுதாயம் அவரை மறக்கவே கூடாது.

திரு. சம்பந்தம் அவர்களுடைய பிரச்சாரங்களும், சேவைகளும் யாழ்ப்பாணத் தமிழ்ச் சமுதாயம் 'சாதி' நினைவை விட்டு சிறிதாவது விலக வழிவகுத்தது. பனையின் பயன் கள் மட்டும்தான் அல்ல. பனை வெல்லம், பணம் சீனி, கல்லாக்காரம் உட்பட 801க்கு மேற்பட்ட உற்பத்திப் பொருள்களைப் பனை மூலம் பெறலாம் எனப் பறைசாற்றியவர் அவர். பனைத் தொழிலில் ஈடுபடுபவர்களுக்கு ஒரு வருடத்திற்கு மேலாக திரு. சம்பந்தம் அவர்கள் தமது சேவையை முடித்து தமிழ் நாட்டுக்குத் திரும்பிச் சென்றார். அங்கு சென்று எம்.ஜி.ஆர். அவர்களுக்கு நன்றி சொல்ல விரும்பினேன். முடியவில்லை.

### பாரிய திக்கம் வடிசாலைத் தொகுப்பு

1986இல் பனை அபிவிருத்திச் சபை மூலம் திக்கம் எனும் ஊரில் மூன்று பரப்பு நிலத்தை விலைக்கு வாங்கி உற்பத்தி நிலையம் என்ற பெயரில் ஒரு கட்டிடத்தைக் கட்டி முடித்தேன். அதுவும் ஒரு மிகவும் முக்கியமான சாதனையாகக் கருதப்பட்டது.

இதே காலத்தில் குறிப்பாக 1986இல் யாழ் கச்சேரி திட்டமிடல் பிரிவின் உதவியுடன் திக்கம் சாராய வடிசாலை அமைக்கும் பணி துணிகரமாக ஆரம்பிக்கப்பட்டது. பனை அபிவிருத்திச் சபையும், யாழ் திட்டமிடல் இலாகாவும், சமாசமும் பல்வேறு வகையில் ஒன்றிணைந்து ஒத்துழைத்தனர். Patent Stil என்று சொல்லப்படும் பாரிய வடிசாலைத் தொகுப்பை (Thikkam Distillery Complex) நிறுவுவதில் ஒருமித்து ஆர்வம் காட்டி செயல்பட்டனர். இந்தப் பாரிய திட்டத்திற்குப் பல இலட்சம் ரூபாய் தேவைப்பட்டது. யாழ் மாவட்ட அபிவிருத்தித் திணைக் களத்திலிருந்தும், பனை அபிவிருத்திச் சபையிலிருந்தும் பெருமளவு பணம் கோரப்பட்டது. அதற்கு மேலாகப் பொருத்தமான காணி ஒன்றை ஒழுங்குபடுத்துவதற்கு எனது தலைமையில் குழு இயங்கியது. மிக விரைவில் எமக்குத் தேவையான ஒரு ஏக்கர் நிலத்தைப் பெறுவதில் அதிர்ஷ்டவசமாக வெற்றி கண்டோம். உற்பத்தி நிலையம் அமைந்த காணியுடன் இணைந்த நிலத்தைத்தான் நாம் சுவிகரித்துக் கொண்டோம்.

இப்பணியில் உடுப்பிட்டி எம்.பி. அமரர். இராசலிங்கம் அவர்களும், அமரர் துரைரத்தினம் எம்.பி அவர்களும் பெரும் மனத்துடன் உதவினார்கள். எல்லாவற்றிலும் மேலாக எமது சமாசத்தினர் மிகுந்த உற்சாகத்தை எனக்கு அளித்தனர். இதன் காரணமாக உடனே வேலைகள் ஆரம்பமாகின. யாழ் திட்டமிடல் பகுதியினர் கட்டிடம் அமைக்கும் வேலையைப் பொறுப்பேற்றனர். தேவையான இயந்திர வகைகளும் ஆயத்தமாகின. கொழும்பிலிருந்தும் நிபுணர்களின் உதவிகளைப்

பெற்று திக்கம் பாரிய வடிசாலை நிறுவப்பட்டுக் கொண்டிருந்த காலத்தில் வட மராட்சியில் ஏற்பட்ட யுத்தம் பல்வேறு அழிவுகளைத் தந்தன. மேலும் நிதி பெறும் நிர்ப்பந்தம் எமக்கு ஏற்பட்டது. எனினும் சரித்திரப் பிரசித்தி பெற்ற திக்கம் வடிசாலையை உருவாக்குவதில் நாம் வெற்றி அடைந்தோம். வடிசாலை வேலைகள் பூர்த்தியடைந்தபோது வடிசாலையின் பெறுமதி 30 மில்லியன் ரூபாயாக இருந்தது.

### கற்பகம் பத்திரிகை உருவாக்கப்படலும் இன்றைய நிலையும்

சமாசத்தால் 1980 முதல் மாத பத்திரிகையாகவும் பின்னர் சிறிய சஞ்சிகையாகவும் வெளிவந்த "கற்பகம்" பத்திரிகை தனது சேவையை 1995 ஆம் ஆண்டு வரைக்கும் சராசரி 3500 பிரதிகள் வெளியிட்டு எமது தொழில் சார்ந்த விடயங்களையும், நடைமுறைப் பிரச்சினைகளையும், அவற்றுக்கான தீர்வுகளையும், கணக்கியல் சம்பந்தமான அறிவுட்டல்களையும், கட்டுரைகள், கவிதைகள், சிறுகதைகள், தொழில்நுட்பங்கள் போன்றவற்றை வெளிக்கொணர்ந்து வந்தது. அதற்கேற்ப அக்காலத்தில் மதிக்கப்பட்டது. 1995 இடப்பெயர்வின் பின்னர் இவ்வெளியீடு செய்ய முடியாத நிலை ஏற்பட்டுள்ளது.



(சமாசம் வெளியீடான கற்பகம் மாதப் பத்திரிகை

வெளியீட்டு வீழாவில் உடுப்பிட்டி எம்.பி.

திரு. த. இராசலிங்கம் அவர்கள் முதல் பிரதியை

வெளியீட்டு வைப்பதனையும் மூலப் பிரதிகளை

அரசாங்க அதிபர் திரு. கே.சி. லோகேஸ்வரன்

அவர்களும், மீல் வைட் அதிபர் திரு. கனகராசா, ஜே.பி.

அவர்களும் பெற்றுக் கொள்வதனையும் அவர்களுடன்

நூலாசிரியருக்கு அருகில் அப்போதைய சமாசத்

தலைவர் அமரர் சு. நடேச அவர்கள்

நிற்பதையும் காண்க.)

இப் பத்திரிகை மீளவும் யாழ் மாவட்ட இத்துறை சார் நிறுவனங்களும் ஏனைய மாவட்ட நிறுவனங்களும் ஒன்றிணையும்போது இப்பத்திரிகைப் பணியானது தொடர்வது மிக அவசியமானதாகக்கப்படலாம். இப் பத்திரிகையின் வெளியீட்டுக்கு ஆரம்ப காலம் முதல்

நீண்ட காலமாகப் பங்காற்றி ஓய்வுபெற்ற மூத்த சிறுகதை எழுத்தாளராகிய கே.வி.என். நடராசா அவர்களும் அவர் ஓய்வு பெற்றதைத் தொடர்ந்து 1994 முதல் பணியாற்றிய எழுத்தாளர் திருமலை யோகேந்திரம் அவர்களின் பணியும் இத்துறையில் மதிக்கப்பட வேண்டியது. தற்போது இப்பத்திரிகை மிகவும் சிறந்த முறையில் நிர்வகிக்கப்படுகிறது.

**வடமராட்சி லிபரேசன் ஒப்பரேசன்**

**இராணுவ நடவடிக்கையும்,**

**தெங்கு பனம் பொருள்**

**நிறுவனங்களின் பாதிப்பும்**

1987 இல் நடைபெற்ற 'லிபரேசன் ஒப்பரேசன்' இராணுவ நடவடிக்கையானது வடமராட்சி பிரதேசச் சங்கங்களைச் சேதப்படுத்தியதுடன் அங்கத்தவர்களையும், பணியாளர்களையும் புலம் பெயர வைத்தது. முக்கியமாக, பல இலட்சம் ரூபாய் செலவில் நிர்மாணித்திருந்த யாழ் மாவட்ட வடிசாலைக் கூட்டுறவுச் சமாசம் (திக்கம் வடிசாலை) சேதமாக்கப்பட்டு, களஞ்சியத்தில் தேங்கியிருந்த செறிவு கூடிய மதுசாரம் சமூக விரோதிகளால் களவாடப்பட்டும் நிலத்தில் சிந்தியதுமான பாரிய சொத்திழப்பை ஏற்படுத்தி இருந்தது. இவ்வடிசாலையை யார் நிர்வகிப்பது எனும் கேள்வியை ஏற்படுத்திக் குழப்பமடையச் செய்து அங்கத்தவரின் முழுமையான உரிமைக்குத் தடையாக இருந்தது எனலாம்.

**பாணை வடிசாலை அமைக்கும்**

**சிந்தனையும் நிர்மாணமும்**

திக்கம் வடிசாலை யாழ் மாவட்டச் சங்கங்களின் விற்பனைக்குப் போக மீதியான கள்ளை வடிக்க முடியும் என்ற சிந்தனையில் இருந்த சங்கங்கள் திக்கம் வடிசாலையின் செயற்திறன் குன்றியதைத் தொடர்ந்தும் யாழ் மாவட்டத்தின் பிரதான பாதைகளை எந்நேரமும் பயன்படுத்தி கள்ளினை எடுத்துச் செல்லமுடியாத போர்ச் சூழலையும் கருத்தில் கொண்டு பிரதேச ரீதியில் வடிசாலைகளை அமைக்கும் சிந்தனை சமாசத் தலைவரான திரு. சு. நடேசு அவர்களின் உறுதியான செயற்பாட்டுடன் தோற்றம் கண்டதுடன் அப்பிரதேசச் சங்கங்களே மூலதனச் செலவுகளையும் பகிர்ந்து கொண்டு 3000 போத்தலை 4 மணி நேரத்தில் வடிக்கக் கூடிய பொறி பாணை வடிவமைப்புகளை மேற்கொண்டு கட்டிட நிர்மாணமும் செய்யத் தீர்மானித்தனர். இதன் பயனாக 1986 இல் தென்மராட்சியிலும் 1987 இல் சங்கானையிலும் இரு வடிசாலைகள் நிர்மாணிக்கப்பட்டு இவ்வடிசாலைகளை நிர்வகிக்க அப்பிரதேச பிராந்திய சங்கங்களின் நெறியாளர்கள் இணைந்து ஓர் பணிப்பாளர் சபையையும் தெரிவு செய்து, அப்பணிப்பாளர் சபையின்

மேற்பார்வையில் இயங்கி வந்தன. சங்கானையில் "சங்கானை வடிசாலைக் கூட்டுறவுச் சமாசம்" எனும் பெயருடன் 1988 முதல் இயங்க ஆரம்பித்தது. நடைமுறையிலுள்ள எமது 3 கொத்தணிகளுக்கும் ஆரம்பமாகத் திகழ்ந்த வரலாறு.

**இந்திய இராணுவம் வருகையும்**

**எமது நிறுவனங்களின் நிலையும்**

இந்திய இராணுவ வருகையால் சங்கங்களுக்கிடையிலான தொடர்புகள், உற்பத்திகள், விற்பனைகள் அனைத்தும் மிகவும் பாதிப்படைந்தன. திக்கம் வடிசாலையைக் கூட புனரமைக்க முடியாத நிலை ஏற்பட்டது. யுத்தத்தின்போது திக்கம் கட்டிடங்கள் சில பாதிப்படைந்தன. நிலைமையை நேரில் சென்று பார்த்து சில உதவிகளை உடனுக்குடன் செய்து கொடுத்தேன். அப்போது இயங்கிய சமாசத்தின் வேண்டுகோளின்படி இடிந்த கட்டிடங்களைப் புனரமைக்கும் பணியைத் தொடங்கினேன். நிதி ஒதுக்கீடும் செய்து கொடுத்தேன். வடிசாலையைத் திருத்துவதற்காகச் சகல பொறுப்பு களையும் நானே கையேற்றேன். இதனைப் புனர்வாழ்வு நிதியுதவியுடன் புனரமைப்பு வேலையை நிறைவு செய்து 1991 ஆம் ஆண்டு முதல் பனை அபிவிருத்திச் சபை தற்காலிகமாக வடிசாலை நிர்வாகத்தை ஏற்றுக் கொள்ளச் செய்தேன். சமாசம் தயாராகும்போது எந்த நேரத்திலும் வடிசாலையை அவர்களிடம் கையளிப்பேன் என்றும் உறுதி கூறினேன். இந்த ஏற்பாட்டை நான் அப்போது செய்யத் தவறியிருந்தால் திக்கம் வடிசாலையின் கதை முடிந்திருக்கும்.

**கொழும்பில் தெங்கு பனம் பொருள்**

**கூட்டுறவு நிறுவனங்களின் மகாநாடு 1988**

வடகிழக்கு மாகாண சபையின் அமைச்சர்கள், அமைச்சின் செயலாளர்கள், பனை அபிவிருத்திச் சபையின் சிறப்பாளோசகர்கள், உயர் மட்டப் பணியாளர்கள், கூட்டுறவு உதவி ஆணையாளர்கள், பனை தென்னை வள அபிவிருத்திக் கூட்டுறவுச் சங்கங்களின் தலைவர்கள், பொது முகாமையாளர்கள் அனைவரையும் கொழும்புக்கு அழைத்து கலந்துரையாடல் ஒன்றை நான் (பனை அபிவிருத்திச் சபையின் தலைவர் என்ற முறையில்) ஒழுங்கு செய்தேன். கொழும்பு விவசாய ஆராய்ச்சி மண்டபத்தில் இரு நாட்களாக இக்கருத்தரங்கு நடைபெற்றது. சங்கங்களின் சார்பில் திரு. சிவநேசன் அவர்கள் (பின்னர் எம்.பி. ஆக இருந்தவர்) சிறந்த ஒரு அறிக்கையைச் சமர்ப்பித்தார். சகல செலவுகளையும் சபை பொறுப்பேற்றுக் கொண்டது. அதேபோல அதே ஆண்டு இறுதியில் வடகிழக்கு முதலமைச்சராக இருந்த திரு. வரதராஜ பெருமாள், கூட்டுறவு அமைச்சர் திரு. அபயசூகம், செயலாளராக இருந்த திரு. வாம

தேவன், திரு. பஞ்சாச்சரவேல், திரு. பத்மநாதன் போன்ற அறிஞர்கள் கலந்து கொண்டனர். பல கோரிக் கைகளை நிறைவேற்றுவதாக உறுதியளித்தபோதும், அரசியல் இழுபறி காரணமாக எதுவும் நிறைவேற வில்லை. எனினும் பெறுமதியான ஒரு விழிப்புணர்வு சகலர் மத்தியிலும் ஏற்பட வைத்த திருப்தி எனக்கு ஏற்பட்டது.

**புதிய பனம் பொருள் கூட்டுறவு ஆணையாளராகத் திரு. தி. சபாரத்தினம் அவர்கள் நியமனம்**

சலிப்பற்ற உழைப்பும் எதிர்காலச் சிந்தனையும் உடையவரான திரு.சபாரத்தினம் அப்போது கூட்டுறவு அதிகாரியாக இருந்ததால் அவரின் உதவிகள் அன்றைய அரசியல் சூழ்நிலையில் பிரயோசனமாக அமைந்தன. கட்டாயச் சேமிப்பு விடயத்தில் அவர் புரிந்த சேவைகள் மறக்க முடியாதவை.

**வடக்கு கிழக்கு மாகாணங்களில் உள்ள சகல மாவட்டங்களுக்கும் அபிவிருத்திப் பணிகள் விஸ்தரிப்பு**

ஏற்கெனவே வவுனியா, முல்லைத் தீவு பிரதேசங் களில் பல அபிவிருத்திப் பணிகளை உருவாக்கி இருந் தோம். நான் அப்பகுதிகளுக்குச் செல்ல முடியாத ஒரு நிலை வந்தபோது சமாச முகாமையாளர் திரு. சிவநேசன் மூலம் பல பணிகள் நிறைவேற்றப்பட்டன. முல்லைத் தீவு திரு. கே.ஏ. அற்புதராஜா மற்றும் என். ஆறுமுகம், திரு. சி. கந்தசாமி, திரு. மாணிக்கம், செயல்வீரரான சிவ நேசன், திரு. க. நற்குணம், கிளிநொச்சி க. சிவயோக ராசா, முல்லைக் கிழக்கு மகேந்திரன், புளியங்குளம் பாஸ்கரன், முல்லைக் கிழக்கு திருமதி அமிர்தநாயகம், திரு. பரமதாஸ், திரு. சி. வேதவனம், பேரிணையத் தலைவராக இருந்த திரு. க. இராசதுரை, திரு. கங்கா தரன், திரு. இரா. பகவத்சிங், திரு. போ. கதிர்காமநாதர் போன்றோரின் சேவைகள் வன்னிப் பிரதேசத்தில் எமது சங்கங்களை வீறுநடை போடவைத்தன. இன்னும் பெயர் குறிப்பிடப் படாத பல இளைஞர்கள் வன்னிப் பிர தேசத்திலுள்ள சங்க அபிவிருத்தியில் மிகுந்த ஆர்வம் காட்டினர். சில காரியங்களையும் சாதித்தார்கள். மீண்டும் வன்னிப் பிரதேசத்திலும் மட்டக்களப்பு, திரிகோண மலை போன்ற மாவட்டங்களிலும் பனம் பொருள் அபி விருத்திப் பணிகளைச் சீரமைக்க நாம் முற்பட வேண் டும். எங்கிருந்தாலும் இப்பணியில் நான் ஈடுபட்டு உள்ளேன்.

முல்லை மாவட்டத்தில் போத்தலில் கள் அடைப் பதற்கான பொறி இணைப்புத் தொழிற்சாலைத் தொடக்க விழாவும் நடத்தி வைக்கப்பட்டது.

முல்லை மாவட்ட இணைப்பாளராகத் திரு. கே.ஏ.

அற்புதராசாவும் கிளிநொச்சி பிரதேசத்துக்குத் திரு. மாணிக்கமும் என்னால் இணைப்பாளர்களாக அப்போது நியமிக்கப்பட்டு சகல வசதிகளும் அளிக்கப்பட்டு வந்த னர். காலக்கிரமத்தில் யுத்தங்கள் காரணமாக எல்லாம் நாசமாகின. முல்லைத் தீவு மீண்டும் உயிர்த்தெழ வேண்டும்.

**1991இல் யாழ் பல்கலைக் கழகத்தின் பனம்பொருள் கண்காட்சியும் ஆய்வரங்குகளும்**

வட மாகாண சமாசமும் அபிவிருத்திச் சபையும் இணைந்து 8-4-1991இல் யாழ் பல்கலைக் கழகத்தில் காத்திரமான கண்காட்சியும் கருத்தரங்கமும் நடத்தின. இக்கண்காட்சியில் வட மாகாணத்தில் சகல பகுதியிலும் இருந்து பல பொருட்கள் காட்சிக்கு வைத்ததுடன் புதிய கண்டுபிடிப்புகளும் ஊக்குவிக்கப்பட்டன. எமது சமா சத்தின் செயற்பாடுகள் மிகவும் பாராட்டப்பட்டன.

இதே ஆண்டில் பனை தென்னை வள ஒன்றியம் என்ற ஸ்தாபனமும் உருவானது. இந்த ஒன்றியத்தின் ஊடாகப் பனம் விதை நடுகை, வெல்ல உற்பத்தி போன்றவை ஊக்குவிக்கப்பட்டன.

**சமாசத்துக்கென தனி அச்சகம் உருவாக்கல்**

இக்காலத்திலேயே சமாசம் தனது சொத்தாக அச்ச கம் ஒன்றைக் கொள்வனவு செய்து அங்கத்துவ சங்கங் களிர்கான காகிதாதி விநியோகத்தை முழுமையாக விநி யோகித்து வந்தது. இது சமாசத்தின் வருமானத்தை அதி கரித்ததுடன் சமாசத்துக்குத் தனி மதிப்பையும் பெற்றுத் தந்தது எனலாம். எமது சமாசத்தின் தலைமைக் காரி யாலயம் சம்பந்தமான சாதனைகள் பற்றி வேறு பத்தி யில் குறிப்பிட்டுள்ளேன்.


**விஸ்தரிப்பு உத்தியோகத்தர்களும், கல்வி உத்தியோகத்தர்களும் நியமனம்**

இதே காலத்தில் சங்கங்களின் அபிவிருத்தி வேலைகளை மேற்பார்வை செய்து குறைபாடுகளைப் போக்கிட வழிகாட்டும் வகையில் விரிவாக்க உத்தி யோகத்தர்கள் தேர்ந்தெடுக்கப்பட்டு இரு சங்கங்களுக்கு ஒருவர் எனும் அடிப்படையில் அவர்களுக்கான ஊழியங் களை சங்கங்கள் வழங்கக் கூடிய நிதி நிலைமையைக் கருத்தில் கொண்டு யாழ், கிளி, முல்லை, சங்கங்களில் சேவை புரிவதற்காக நேர்முகத் தேர்வின் மூலம் தேர்ந் தெடுக்கப்பட்டு நியமிக்கப்பட்டனர். காலப்போக்கில் இவ்வுத்தியோகத்தர்கள் சங்கங்களின் பணியாளராகவும் இணைக்கப்பட்டனர்.

**கல்வி உத்தியோகத்தர்**

1992 ஆம் ஆண்டில் இத்துறையின் கல்வி அபி விருத்தி முன்னேற்றம் பற்றிச் சிந்திக்கப்பட்டு ஒவ்

வொரு சங்கத்துக்கும் கல்வி உத்தியோகத்தர் நியமனம் வேண்டுமென அறிவுறுத்தப்பட்டது. 18-2-1992ல் இவர்களுக்குப் பயிற்சி அளிக்கப்பட்டு, தனித்தனிச் சங்கங்கள், கொத்தணிகள் ஆகியவற்றுக்கு நியமனம் செய்யப்பட்டனர். இந்த வரிசையில் சமாசத்தில் கடமையாற்றிய திரு. வடிவேலு சிவகுமார் அவர்களின் சேவைகள் வியக்கத்தக்கதாகவும் பிரயோசனமாகவும் அமைந்தன. 2010இல் அவர் சமாசத்தின் முகாமையாளராகக் குறுகிய காலத்துக்கு நியமிக்கப்பட்டிருந்தார். அவர் மீண்டும் கல்வி உத்தியோகத்தர் பதவியை அலங்கரிக்கின்றார்.



### சித்த வைத்திய சேவையும், மருந்து உற்பத்திநிலையமும்

வலிகாமம் கொத்தணியின் மேற்பார்வையிலும் சகல சங்கங்களின் பங்களிப்பிலும் சித்த வைத்திய தொண்டர் சேவையை 15-6-1992 முதல் வைத்திய பேரறிஞர் திரு. சு. பாலசுப்ரமணியம் அவர்களைத் தவிசாளராக கொண்டு அவரின் பேருதவியுடன் கிராமங்கள் தோறும் சித்த வைத்திய சேவை விரிவாக்கப்பட்டது. சித்த வைத்திய கூட்டுறவுச் சங்கம் ஒன்றைக் கூட அவர்கள் நிறுவியது ஒரு சாதனையாகும். யாழ் மாவட்டத்தில் இயங்கி வரும் இந்த நிலையத்தில் இங்கு உற்பத்தி செய்யும் மருந்துப் பொருட்களில் பணையின் மூலப் பொருட்களிலிருந்து சில உயிர் காக்கும் மருந்துப் பொருட்கள் செய்யப்படுவது சிறப்பானதாகும். தொடர்ந்து 1992 ஆகஸ்ட் மாதத்தில் யாழ் அரசு அதிபர் திரு. மாணிக்கவாசகர் நிலையம் ஒன்றை சித்தங்கேணியில் ஆரம்பித்து அதன் கிளைகள் வேறிடங்களிலும் நடைபெற வைத்தது பாராட்டுக்குரியதாகும்.

### திக்கம் வடிசாலை மீளவும் சங்கங்களின் நிர்வகிப்பில் நடத்தக் கோரிக்கை

1992 இன் பிற்பகுதியிலிருந்து வடமராட்சி திக்கம் வடிசாலையை வடமராட்சி சங்கங்களின் நிர்வகிப்பில் நடத்தக் கோரிக்கைகளை ஏற்கெனவே உள்ள ஒப்பந்தத் திற்கமைய பல இடங்களிலும் முன்வைத்தோம். அதை விரைவில் நடைமுறைப்படுத்துவதற்கான ஏற்பாடுகளைச் செய்யவுள்ளதாகப் பனை அபிவிருத்திச் சபைத் தலைவர் என்ற வகையில் நான் அறிவித்திருந்தமை பனம் தொழில் வல்லுநர்களுக்குப் பெருமகிழ்வினைத் தந்தது. அதைக் கையேற்கும் காலத்தை எதிர்பார்த்திருந்தனர். ஆனால், வரலாறு வேறு விதமாகப் பின்னர் அமைந்தது. அதிகாரத்தைப் பயன்படுத்தி ஆதிக்கம் செலுத்திய வரலாறும் சங்கங்கள் கொதித்தெழுந்து

போராடி வெற்றி பெற்ற வரலாறும் பின்னர் விவரமாகத் தரப்படும்.

### 1992 எமது சங்கங்களின் பெயர் மாற்றமும் கொத்தணிகள் பதிவு பெற்றமையும்

தெ.ப.பொ. உற்பத்தி கூட்டுறவுச் சங்கங்கள் இவ்வாண்டு முதல் 'பனை தென்னை வள அபிவிருத்திக் கூட்டுறவுச் சங்கம்' என மாற்றம் பெற்றதுடன் உப விதிகளும் மீண்டும் வரையப்பட்டன.

### பின்வரும் மாற்றங்களும் நிகழ்வுகளும் சுருக்கமாகத் தரப்படுகின்றன

1. திக்கம் வடிசாலையில் முன்னேற்றம் காணப்பட்டமை அத்துடன் பீற்றுாட்டிலிருந்து மதுசாரம் எடுக்கலாம் எனக் கருதி பீட்டுட் கொள்முதல் செய்யப்பட்டன. 1-5-1992இல் அதாவது சங்கங்களின் இருபதாவது நிறைவு ஆண்டில் வடமராட்சி கொத்தணியிடம் ப.அ.ச. தலைவராகிய எனது பணிப்பின் பேரில் கையளிக்கப்பட்டது. அப்போது செல்வரத்தினம் அவர்களது செயற்பாடுகள் அனைவருக்கும் வலுவூட்டின.
2. பனை மரம் ஏறும் இயந்திரம் தொடர்பாகப் பொறியியலாளர் திரு. ஜனநாயகம் அவர்களும், கல்விப் படிப்பாளர் சுப்பிரமணியம் அவர்களும் வடிவமைத்த இயந்திரம் பரிசீலித்துப் பார்க்கப்பட்டது. பின்னர் காலக்கிரமத்தில் இந்த முயற்சி கைவிடப்பட்டது.
3. சமாசம் பாரவூர்திக் கொள்வனவும் சாராய மொத்த விநியோக செயற்பாடும். இக்காலத்தில் திக்கம், சங்கானை, தென்மராட்சி (வவுனி) வடிசாலைகள் உற்பத்தியையும் விற்பனையையும் அதிகரித்து சிறந்த இலாபத்தைப் பெற்றது. விநியோகத்துக்கு உதவும் முகமாக சமாசம் முன்வந்து மேற்படி ஊர்தியினைக் கொள்வனவு செய்து சங்கங்களுக்கு உதவியது குறிப்பிடத்தக்கது.
4. 1994இல் பனம் தொழில் வல்லுநர் ஆவதற்குப் பயிற்சி அளிக்கப்பட்டது. சமாசம் சகல ஸ்தாபனங்களையும் இணைத்தது ஒரு முன்னோட்டமான செயலாகக் கருதப்பட்டது.
5. தேசிய கல்வி நிலையம் என்ற பெயரில் ஒரு ஸ்தாபனம் உருவானது. குறிப்பிட்ட சில கல்லூரிகளுக்குத் தலா 25000 ரூபாய் வழங்கப்பட்டது. பின்னர் செயலிழந்தது.
6. அங்கத்தவர் விவசாய ஓய்வூதியக் காப்புறுதித் திட்டத்தில் இணைவு விவசாயிகளுக்கென உருவாக்கப்பட்ட இத்திட்டம் பல நன்மைகளைக் கொண்டிருப்பது உணரப்

பட்டு சமாசத்தால் முன்வைக்கப்பட்ட கோரிக்கையைப் பனை அபிவிருத்திச் சபைத் தலைவராக இருந்த நான் உரிய அமைச்சுடன் கதைத்துக் கொண்டதன் பெயரில் இத்திட்டத்தில் எமது பணம் தொழில் வல்லுநர்களையும் இணைத்துக் கொள்ள வாய்ப்பு கிட்டியது. யாழ் மாவட்டத்தில் 1000திற்கும் அதிகமாக அங்கத்தவர்கள் இணைக்கப்பட்ட இந்நிகழ்வு விவசாய தின விழாவாக இளங்கலைஞர் மண்டபத்தில் சிறப்புற நடைபெற்றது. இன்றும் இத்திட்ட நலன்களை எமது உறுப்பினர்கள் பெற்று வருகின்றனர். சிலர் ஓய்வூதியம் பெற்று வருகிறார்கள். அப்போது வவுனியாவில் பேரிணையத் தொடர்பகம் அமைந்துள்ளதால் இத்திட்டத்தின் முகவராகச் செயல்படுவதற்கு வாய்ப்பு கிடைத்துள்ளது என நினைத்தோம். நினைத்தது நடக்கவில்லை. ஓய்வூதியத் திட்டம் தொடர்ந்து நடக்கிறது. சங்கங்களின் ஆர்வம் மெச்சக்கூடியது.

7. சமாசம் ஆராய்ச்சிப் பணிகளுக்கென யாழ் பல்கலைக்கழக வளாகத்துக்கு அண்மையில் காணிகொள்வனவு செய்தது. ஆனால், இராணுவ நடவடிக்கைகளால் தொடர்ந்து செயற்பட முடியவில்லை.
8. வலிகாமம் கொத்தணி சமூக சேவைக்கு இரண்டரை இலட்சம் ரூபாயை அன்பளிப்பு செய்தமையும் மறக்கமுடியாத நிகழ்வாகும்.

இந்த வரலாற்று வரிசையில் ஆண்டு 2000த்தின் வைகாசி மாதம் தென்மராட்சி இராணுவ நடவடிக்கையும் அத்தோடு பேசப்பட்ட 47 இலட்சம் ரூபாய் மதிப்புள்ள வடிசாலை உபகரணங்கள் காணாமல் போனவையும் கவலைக்குரிய கறைபடிந்த வரலாறு ஆகும். எமது சாவகச்சேரி, கொடிகாமம், பளைச் சங்கங்களும் முழுமையாகத் தமது பல கோடி ரூபாய் பெறுமதியான சொத்துகளை விட்டு இடம் பெயர்ந்தனர். அதில் மிகப் பிரதானமாக இம்முன்று சங்கங்களும் சேர்த்து 47 இலட்சம் ரூபாய் மதிப்புள்ள (பணம் தொழில் வல்லுநர்களின் வியர்வை சிந்தி உழைத்த பணம்) கைத்தடியில் நவீன முறையில் நிர்மாணித்த வடிசாலைப் பொறித்தொகுதி, இயந்திரங்கள், ஜெனரேற்றர், பல இலட்சம் ரூபாய் பெறுமதியான செறிவு கூடிய மதுசாரம், போத்தல் பெட்டிகள், பொயிலர், டீசல் என்பவை மீள தென்மராட்சிக் கொத்தணி நிர்வாகிகள் வந்து பார்த்தபோது காணப்படவில்லை. இவை அனைத்தும் இன்று வரையும் யாரால் எடுக்கப்பட்டது என்பது புரியாமல் இருப்பது இத்துறைசார் அனைவருக்கும் அதிருப்தியை ஏற்படுத்தியுள்ளது. இவ்விடயமாகப் பேரிணையம் எடுத்த முயற்சிகள் எல்லாமே பலனற்றுப் போனவை. இங்குள்ள பணம் தொழில் வல்லுநர்களுக்கு மன வேதனை தருவதாக

இவ்விடயம் அமைந்துள்ளது. சுரண்டலின் உச்சக்கட்டமாக இதைக் கருதலாம்.

**ஏழைத் தொழிலாளர்களின் உழைப்புகள், சேமிப்புகள் இனிமேலாவது அவர்கள் பொறுப்பிலேயே இருக்கட்டும்**

இராணுவ நடவடிக்கைகளைச் சாட்டாக வைத்து, பல்லாண்டு காலமாக அடக்கி ஒடுக்கப்பட்டு கல்வியிலும் பொருளாதாரத்திலும் மிகவும் பின் தங்கியிருந்த எமது மக்கள், உயிரைப் பணயம் வைத்து செய்து வருகின்ற பனைத் தொழில் வல்லுநர்களின் வியர்வையிலும், இரத்தத்திலும், துரதிர்ஷ்டவசமான விபத்து மரணங்களிலும் அவர்களின் சங்கங்கள் மூலம் உரியவர்கள் பயன் அடைய முடியாத விதத்தில் எமது கோடிக்கணக்கான சங்கத்தின் நிதிகளைத் துப்பாக்கி முனையிலும், பசப்பு ஏமாற்று வார்த்தைகளாலும் சூறையாடிவிட்டனர். இந்தக் கொடிய பாவச் செயல்களுக்குக் காரணமாக இருந்த ஒரு பகுதியினர் இன்று இல்லை. இருப்பவர்கள் இனிமேலாவது இந்த அப்பாவி மக்களின் வருமானங்களை நேரடியாகவோ மறைமுகமாகவோ எடுக்க முயற்சிக்க மாட்டார்கள் என்று நம்புவோம். இந்தப் பின்தங்கிய மக்களுக்காக அரசாங்கத்தால் தரப்படும் நிதிகளை வாக்குறுதி அளித்தபடி எமது சங்கங்களுக்குக் கொடுத்தே ஆகவேண்டும்.

**பனை தென்னை வளப் பயன்பாட்டுத் துணை அபிவிருத்திக்கு எதிர்காலச் செயற்பாடுகளும் கோரிக்கைகளும்**

பல இடங்களில் கட்டுப்பாடற்ற முறையில் குறுகிய கால வருமான நோக்குடன் பல வருடம் பயன்தரும் இத்தேசிய விருட்சம் அழிக்கப்பட்டுச் செல்வது வருத்தத்திற்கு உரியது. இந்நிலை தொடர்புருக்க சட்ட ஏற்பாட்டின்படி வனம் அழிப்புத் தடை போல பனை தென்னை வள அழிப்புக்கும் எதிரான கடுமையான சட்ட நடவடிக்கை எடுத்து இவ்வளங்களைக் காப்பாற்றிக் கொள்ளுவதற்கான ஏற்பாடுகளை வலுவாக மேற்கொள்ளல் வேண்டும்.

**தென்னை வளம் காத்தல்**

இராணுவ நடவடிக்கையால் காப்பரண் பயன்பாட்டுக்கும், முகாம் அமைத்தல் போன்ற ஏனைய தேவைகளுக்குமான பனை தென்னை மரங்கள் ஏராளமாகத் தறிக்கப்பட்டுள்ளதால் பாரிய வள இழப்பு ஏற்பட்டுள்ளது. இந்நிலையினைப் போக்கிடத் தொடர்ச்சியான தென்னம் பிள்ளை நடுகையை மேற்கொள்வது அவசியம். கூடுதல் அக்கறை எடுத்து சில வருடத்திற்கு ஓர் அங்கத்தவர்கள் குறிப்பிட்ட அளவு தென்னம்

பிள்ளைகளை நடுவதன் மூலம் இவ் வள அபிவிருத்தி பெருகும். தொடர்ச்சியாக சம்பந்தப்பட்ட நிறுவனங்கள் இணைந்து திட்டமிட்டு செயற்படுத்துவது அவசியம். எமது சங்கங்கள் பனை மட்டுமல்ல; தென்னை வளமும் சார்ந்தவை யாகும். தென்னை அபிவிருத்திச் சபையுடன் இணைந்து பல்வேறு உதவிகளையும் பெற்று வட மாகாணத்தில் தென்னை வளத்தை மேம்படுத்தும் நிறுவனமாக நாம் எம்மை ஆக்கிக் கொள்ளவேண்டும். இது தொடர்பாகத் தென்னை அபிவிருத்திச் சபையுடன் ஏற்கெனவே தொடர்புகள் ஏற்படுத்தப்பட்டிருந்தன. யாழ் மாவட்டத்தில் கூடுதல் தென்னை அபிவிருத்திப் பணிகளைச் செய்ய சமாசம் அழைக்கப்படலாம்.

### சமாச அலுவலகம்


சமாச அலுவலகக் கட்டடம் கொள்வனவு ரூபாய் 19 இலட்சம். சமாசத்தில் அதிகரித்த விரிவாக்கத்தினால் ஏற்கெனவே அலுவலகம் அமைந்த கட்டிடம் அச்சகப்

பயன்பாட்டிற்கும், சந்தைப்படுத்தும் பகுதியின் பயன்பாட்டுக்காகவும் வழங்கிவிட்டு 7-9-1995 இல் சகல வசதிகளும் கொண்ட ஓர் கட்டிடத்தை ரூபாய் 19 இலட்சத்துக்கு சுண்டிக்குளி சோமசுந்தரம் ஒழுங்கையில் வாங்கியது. இக்கட்டிடம், அலுவலகத்தின் சகல பகுதிகளையும் கூட்ட மண்டபத்தையும் கொண்டதாக இருந்தது. ப.தெ.வ.அ.கூ. சங்கங்களின் தாய் நிறுவனம் இவ்வாறு கட்டிடத்தைக் கொள்வனவு செய்தமை அங்கத்துவ சங்கங்களுக்குப் பெருமையளிக்கிறது. இத்தலைமைக் கட்டிடத்தின் படம் இவ்வரலாற்று நூலில் இணைக்கப்பட்டுள்ளது.


இன்று பல மில்லியன் ரூபாய் பெறுமதியான சகல வசதிகளையும் கொண்ட தலைமைச் செயலகமாக திகழ்கிறது. இப்படி ஒரு வரலாற்று நிகழ்ச்சியை சாதித்த சங்கங்களைக் கட்டிக் காக்கும் திறமைமிக்க எமது சங்கத்தலைவர்கள், முகாமையாளர்களுக்கும் சமாசத் தலைவர்கள் நிர்வாகத்தினருக்கும் தலை வணங்குகிறோம்.

யாழ் மாவட்டப் பனை தென்னை வள அபிவிருத்திக் கூட்டுறவு நிறுவனங்கள்		
ப.தெ.அ.கூ. சங்கங்கள்	முகவரி	தொலைபேசி இல
யாழ்ப்பாணம்	330, காங்கேசன் துறை வீதி	021 222 2492
அரியாலை	நடுத்தர லேன், அரியாலை	021 222 6336
ஊர்காவற்றுறை	பிரதான வீதி, ஊர்காவற்றுறை	021 492 2311
வேலணை	1ஆம் வட்டாரம் வேலணை கிழக்கு,	021 321 0083
அனலைத்தீவு	அனலைத்தீவு	077 790 6045
கோப்பாய்	பருத்தித்துறை வீதி, கோப்பாய்	021 222 0395
கோண்டாவில்	காங்கேசன் துறை வீதி, தாவடிச்சந்தி, கோண்டாவில்	021 222 3539
மானிப்பாய்	காரைநகர் வீதி, மானிப்பாய்	021 225 5109
சுன்னாகம்	மின்சார நிலைய வீதி, சுன்னாகம்	021 224 0022
தெல்லிப்பனை	புகையிரத நிலைய வீதி, மல்லாகம்	021 321 1351
சங்கானை	காரைநகர் வீதி, சங்கானை	021 373 5403
பண்டத்தரிப்பு	பிரதான வீதி, பண்டத்தரிப்பு	021 300 1952
காரைநகர்	அல்வின் வீதி, காரைநகர்	021 373 7754
பருத்தித்துறை	கிராமக்கோட்டடி, பருத்தித்துறை	021 321 4402
கரவெட்டி	கொடிகாமம் வீதி, நெல்லியடி	021 321 6451
அச்சவேலி	பிரதான வீதி, அச்சவேலி	021 321 3566
சாவகச்சேரி	டச்ச வீதி, சாவகச்சேரி	021 227 0086
கொடிகாமம்	பிரதான வீதி, கொடிகாமம்	021 373 5262
மருதங்கேணி	குடத்தனை கிழக்கு, குடத்தனை	077 630 8121
நெடுந்தீவு	நெடுந்தீவு	021 320 1082
<b>ப.தெ. கொத்தணிகள்</b>		
வலிகாமம்	பிப்பிலிச்சந்தி, மானிப்பாய்	021 225 5045
வடமராட்சி	இராசகிராம வீதி, நெல்லியடி, திக்கம் வடிசாலை	021 321 2575 021 226 4001
தென்மராட்சி	பருத்தித்துறை வீதி, வரணி	021 321 1653
சித்த வை.கூ. சங்கம்	காங்கேசன் துறை வீதி, கொக்குவில்	021 321 1613

## ஆரம்ப காலத் தலைவர்களும், முகாமையாளர்களும் (10ஆவது ஆண்டு நிறைவில்)




அந்தோனிப்பிள்ளை (கூ.ப.)




பு. இரத்தினம் (தெல்லிப்)




சி. கந்தசாமி (வேலாளை)




மா. அன்னலிங்கம் (பளை)




சி. தர்மகுலசிங்கம் (யாழ்)




க. சிவலிங்கம் (அரியாலை)




பொ. சின்னராசா (சாவகக்கேணி)



த. நித்தியானந்தம் (கிளிநொ.)



சீ. செல்லத்துரை (கோப்பாய்)




கு. மத்தியாஸ் (ஊர்காவற்.)




சி. தியாகராசா (அக்கவேலி)




க. செல்லத்துரை (கோண்.)




கே. பரமசிங்கம் (பூநகரி)




பொ. செபஸ்தியாம்பிள்ளை (சண்மீ)




சி. இரத்தினசிங்கம் (கொழகா.)



சி. இரத்தினசிங்கம் (கொழகா.)



சி. சிவப்பிரகாசம் (பருத்தித்)




செ. தங்கராசா (கட்டை)




கே. திவ்வியமணி (தெல்லிப்பளை)




வ. கந்தையா (யாழ்)




ச. தேவதாஸ் (வேலாளை)




ச. ப்ரீசந்திரராசா (அரியாலை)



மா. செல்லத்தம்பி (சாவகக்கேணி)



நா. கனகசிங்கம் (கிளிநொச்சி)




சி. செல்வராசா (சங்கராளை)



திரு. குணராஜன் (கண்ணா)




மு. வேலையா (கோப்பாய்)




ம. தியாகராசன் (ஊ. துறை)




கு. கணேசன் (அக்கவேலி)



அ. செல்வராசா (கோண்.)




க. சந்திரராசா சண்மலிப்



சி. சபாரட்ணம் கொடுகாமம்



எஸ். கணேசமூர்த்தி பருத்தி.




பொ. சத்தியமூர்த்தி க. வேலி




அ.ம. ஜேகராசா க.க.


**ப.தெ.வ.அ.கூ. சங்கங்கள் வெள்ளி விழா காலத்தின் பொது முகாமையாளர்கள்**




க. இராசையா வலிகாமம் கொத்தணி




கி. குணரத்தினம் பண்டத்தருப்பு




மு. வேலையா மாணிப்பாய்




அமரர். கி. சிவநேசன் சமாசம்



க. பரமேஸ்வரன் வடமராட்சி கொத்தணி




க. குணநாயகம் பனை



க. சண்முகலிங்கம் அரியாலை




ஜெ.பி. குணரத்தினம் சுண்ணாகம்




அமரர். அ. செல்வராசா யாழ்ப்பாணம்



ம. யோசராசன் உணர்க்காவற்றுறை




கா. சிவநூனம் தெல்விப்பலை



வ. இராசலிங்கம் பருத்தித்துறை




ம. ஞானரெட்ணம் கோப்பாய்




இ. ஞானசிவம் அசிகவேலி



த. செல்வராசா சங்காவன




க. கணபதிப் பிள்ளை வேலவை




கா. தியாகராசா கரவெட்டி



வ. சிவகுமார் கோண்டாவில்



வே. கிருஷ்ணன் சாவகச்சேரி



செல்வி.அ. தாட்சாயணி சித்த வைத்திய சட்டிறுவச்சங்கம்



11-12-2009 வெள்ளிக்கிழமை காலை 10 மணி. யாழ் வீரசிங்கம் மண்டபத்தில் எமது சங்கங்களையும், கொத்தணிகளையும், சமாசத்தையும் உள்ளடக்கிய ஏறக்குறைய 3000 மக்கள் திரண்டிருந்தனர். (அவர்களுள் அதிகமானவர்கள் பனைத் தொழில் வல்லுநர்கள்). மேடையில் முக்கிய அரசு அதிகாரிகள், கூட்டுறவுத் திணைக்களத்தினர், யாழ் சர்வகலாசாலை உபவேந்தர் உட்பட 10க்கும் மேற்பட்ட பேராசிரியர்கள் மேடையில் அமர்ந்திருந்தனர்.

வரலாறு காணாத இப்படியொரு கூட்டத்தை ஒழுங்கு செய்யும்படி எமது சமாசத்தைப் பணித்திருந்தார் அமைச்சர் டக்ளஸ் தேவானந்தா அவர்கள். பனைத் தொழில் வல்லுநர்கள் மண்டபத்துக்குள் இருப்பதற்கு இடமின்றி சுவரோரத்தில் பல வரிசைகளில் நின்று கொண்டும் இருந்தார்கள். இக்கூட்டத்தை ஒழுங்கு செய்வதற்குப் பெரும் தொகையான பணத்தை (சுமார் 5 இலட்சம் ரூபாய் வரை) சங்கங்கள் செலவு செய்திருந்தன.



வட மாகாண கவர்னருடன் நூலாசிரியர்

2010ஆம் ஆண்டு ஆரம்ப காலத்தில் வட மாகாண கவர்னர் அவர்களைத் தொலைபேசியில் கொழும்பிலிருந்து தொடர்பு கொண்டு சங்கங்களின் புதிய அபிவிருத்திகளுக்கு நிதி தந்து உதவுமாறும் இது தொடர்பாகச் சங்கங்களின் தலைவர்/முகாமையாளர்கள் அவரைச்

கூட்டத்தினர் சற்றும் எதிர்பாராத வகையில் மேலும் இரு அமைச்சர்களுடன், வட மாகாணக் கவர்னரும் வருகை தந்திருந்தனர். நானும் ஒரு பேச்சாளனாக மேடையில் அமர்ந்திருந்தேன்.

பிரதம அதிதியாக எழுந்து நின்று பேசிய டக்ளஸ் தேவானந்தா அவர்கள், சற்றும் எதிர்பாராதவிதமாக உரத்த குரலில் “உங்கள் சங்கங்களின் எதிர்காலத்துக்கும் அபிவிருத்திக்குமாக 100 கோடி ரூபாய் அரசினால் வழங்கப்பட்டுள்ள செய்தி எனக்கு இப்போதுதான் கிடைத்துள்ளது” என்று பிரகடனம் செய்தார். மகிழ்ச்சியில் மேடையில் இருந்த அனைவரும் (நானும் உட்பட) எழுந்து நின்று கைகளை உயர்த்தி மகிழ்ச்சி தெரிவித்தோம். மகிழ்ச்சி ஆரவாரத்துடன் கூட்டம் முடிவடைந்தது. அதற்குப் பிறகு எங்கள் சங்கங்களும், சமாசமும் எவ்வளவு முயன்றும் அந்தப் பணம் இன்னும் கைக்கெட்டவில்லை. காலகாலமாக ஏமாற்றப்பட்டு வந்த எம் மக்களுக்கு இந்தச் சம்பவம் ஏமாற்றங்களின் உச்சமாகி இருப்பது துரதிர்ஷ்டவசமானது.

சந்திப்பதற்கு நேரம் ஒதுக்கித் தரும்படியும் கேட்டேன். சரி பார்க்கலாம் என்று தொலைபேசியை வைத்து விட்டார். இரு நாட்களுக்குப் பின்னர் தம்மைச் சந்திப்பதற்கு நாள் குறித்து தமது அதிகாரி மூலம் சமாசத்தைத் தொடர்பு கொண்டிருந்தார். சமாசத்தின் முகாமையாளர் திரு குணரத்தினத்துக்கும் இதுபற்றி ஓர் அதிகாரி கூறியிருந்தார். அதன்படி 20க்கும் மேற்பட்ட தலைவர், முகாமையாளர்களுடன் (சமாசத் தலைவர் சிவலிங்கம், உபதலைவர் உட்பட) அவரை அவரின் யாழ் காரியாலயத்தில் சந்தித்தபோது, எங்கள் கோரிக்கைகளைக் கவனமாகக் கேட்ட அவர் திட்ட அறிக்கைகள் தரும்படியும் தாம் நிச்சயம் உதவுவதாகவும் வாக்களித்தார். இரு வாரங்களுக்குள் ஏறக்குறைய முப்பது மில்லியன் ரூபாயை சில சங்கங்களுக்குப் பகிர்ந்து கொடுத்து உதவினார். கவர்னர் அவர்கள் ஓய்வுபெற்ற இலங்கை இராணுவ அதிகாரியாக இருந்தும் எமது மக்கள் மீது காட்டிய கருணையை மறக்கமுடியாது.

## முகப்பு அட்டையின் 2ஆம் பக்கத்தில் இடம் பெற்றிருப்போர் விவரம்

அமர்ந்திருப்போர் (இடமிருந்து வலமாக)

1. திருமதி அமலாராணி லிங்கேஸ்வரன், பொ.மு. கோப்பாய் சங்கம்
2. திரு. வித்தகக் கலாநிதி, கூட்டுறவுப் பரிசோதகர், தலைமைக் காரியாலயம்
3. திரு. விஜய மோகனராஜா, கூட்டுறவுப் பரிசோதகர், தலைமைக் காரியாலயம்
4. திரு. இ. பாலச்சந்திரன், மாவட்டக் கூட்டுறவு அலுவலர்
5. திரு. வி.கே. அருந்தவநாதன், கூட்டுறவு உதவி ஆணையாளர், யாழ் மாவட்டம்
6. திரு. நா. கணேசன், தலைவர், வட மாகாண சங்கம்
7. திரு. தி. பூபாலசிங்கம், தலைவர், தென் மராட்சி கொத்தணி, சாவகச்சேரி சங்கம்
8. திரு. செ. செல்வராசா, தலைவர், வலிகாமம் கொத்தணி, கோண்டாவில் சங்கம்
9. திரு. ஜே.பி. குணரத்தினம், பொ.மு. சமாசம்

முதல் வரிசையில் நின்றிருப்போர் :

10. திரு. பொ. செல்வராசா, பொ.மு. அச்சவேலி சங்கம்
11. திரு. நி.பொ. ஜேசுராசா, பொ.மு. கோண்டாவில் சங்கம்
12. திரு. இ. ஜெயசீலன், தலைவர், ஊர்காவற்றுறை சங்கம்
13. திரு. இராசநாயகம், அரியாலை சங்கம்
14. திரு. பே. தேவராசா, தலைவர், சங்கானை சங்கம்
15. திரு. சி. சிவானந்தம், பொ.மு. கொடிகாமம் சங்கம்
16. திரு. க. அருட்செல்வம், பொ.மு. தென்மராட்சி கொத்தணி
17. திரு. கா. சிவஞானம், பொ.மு. தெல்லிப்பளை சங்கம்
18. திரு. தி. யோகரத்தினம், தலைவர், அரியாலை சங்கம்
19. திரு. சி. ரத்தினம், செயலாளர், கோப்பாய் சங்கம்
20. திரு. நெ. நடராசா, தலைவர், யாழ் சங்கம்
21. திரு. க. தெய்வேந்திரன், பொ.மு. யாழ் சங்கம்
22. திரு. கமலநாதன், பொ.மு. காரைநகர் சங்கம்
23. டாக்டர் சிறிகணநாதன், நிர்வாக இயக்குநர், சித்த மருத்துவத் துறை
24. திரு. க. குணராசா, கரவெட்டி சங்கம்

இரண்டாம் வரிசையில் நின்றிருப்போர் :

25. திரு. சே. காந்தராசா, அச்சவேலி சங்கம்
26. திரு. அ. சிந்தாத்துறை, ஊர் காவற்றுறை சங்கம்
27. திரு. க. சத்தியசீலன், கணக்காளர், வலிகாமம் கொத்தணி

28. திரு. மு. பரமேஸ்வரன், தலைவர், காரைநகர் சங்கம்
29. திரு. இரவிச்சந்திரன், பொ.மு. மருதங்கேணி சங்கம்
30. திரு. தி. இந்திரசித்து, தலைவர், பண்டத்தரிப்பு சங்கம்
31. திரு. சற்குணலிங்கம், பொ.மு. மானிப்பாய் சங்கம்
32. திரு. க. சுதாகரன், பொ.மு. வலிகாமம் கொத்தணி
33. திரு. மா. குணரத்தினம், பொ.மு. வேலணை சங்கம்
34. திரு. சி. குணரத்தினம், பொ.மு. பண்டத்தரிப்பு சங்கம்
35. திரு. எஸ். சிவகுமார், தலைவர், பருத்தித்துறை, சங்கம், வடமராட்சி கொத்தணி
36. திரு. வ. இராசலிங்கம், பொ.மு. பருத்தித்துறை சங்கம்
37. திரு. அருணகிரிநாதன், தலைவர், தெல்லிப்பளை சங்கம்
38. திரு. து. ஐங்கரன், பொ.மு. அலைத்தீவு சங்கம்
39. திரு. மு. நவநேசன், பொ.மு. வட மராட்சி கொத்தணி
40. திரு. எ. சாந்தகுமார், தலைவர், கொடிகாமம் சங்கம்
41. திரு. சி. நவரத்தினம், பொ.மு. சாவகச்சேரி சங்கம்
42. திரு. க. மெய்யழகன், தலைவர், சுன்னாகம் சங்கம்
43. திரு. சரவணபவன், தலைவர், சித்த வைத்திய கூட்டுறவுச் சங்கம்
44. திரு. கி. உமாசுதன், தலைவர், மானிப்பாய், சங்கம்



பனை அபிவிருத்திச் சபை ஆரம்பிக்கப்பட்ட காலத்தில் யாழ் மக்கள் அனைவரது அன்பையும், பாராட்டுகளையும் பெற்ற யாழ் அரசாங்க அதிபராக இருந்த திரு. லையோனல் பெர்னாண்டோ அவர் களுடன் ஆசிரியரும், திருகோணமலை முதன்மைச் செயலரும் ஆன திரு. கணேசநாதன். ஜப்பானுக்கு நாம் அப்போது ஏற்றுமதி செய்த பனந்தும்புக் கட்டு ஒன்றைக் கையில் எடுத்து மெய் சிலிர்த்த காட்சி

# பனைவள அபிவிருத்தியில் மகளிர் பங்களிப்பும் அவை உணரப்படாமக்கான காரணங்களும்

வேளினி

ஒரு நாட்டின் மூலவளங்களும் மனித வளங்களும் பூரணமானப் பயன்பாட்டுக்குக் கொண்டுவரும்போதே நாடு வளர்ச்சியடையும். இந்த வகையில் தமிழ் மக்கள் செறிவாக வாழும் இலங்கையின் வடக்கு கிழக்கு மாகாணங்களின் தனியுரிமை வளமாகக் காணப்படும் பனை வளம் தமிழ் மக்களின் பொருளாதார வளங்களில் பிரதான இடம் வகிக்கின்றது என்றால் மிகையாகாது. எமது முன்னோர்கள் பனை வளத்தின் பயன்பாட்டை நன்குணர்ந்து அதனை 'கற்பகத்தரு' எனவும், 'பஞ்சம் போக்கி' எனவும், 'தெய்வீகத் தாவரம்' எனவும் போற்றி யதுடன் அதனை நன்கு பயன்படுத்தித் தமது சுய தேவையினையும் பூர்த்தி செய்து தன்னிறைவு வாழ்க்கை வாழ்ந்து வந்துள்ளார்கள். ஆனால் இடைக்காலத்தில் ஏற்பட்ட நாகரிக மாற்றத்தினாலும், அசிரத்தை காரணமாகவும், இறக்குமதிப் பொருட்களின் தாக்கத்தினாலும் அருமையான மூலவளம் கைவிடப்பட்டு மக்களின் உயிர் வாழ்வுக்கான உணவுத் தேவைக்காக அந்நியரிடம் கையேந்தி நிற்கும் அவல நிலை ஏற்பட்டுள்ளது.

மிகப் பெரும் பொருளாதார முக்கியத்துவம் வாய்ந்த மூலவளமான பனை வளம் இலங்கையின் யாழ்ப்பாணம், கிளிநொச்சி, முல்லைத்தீவு, வவுனியா, திருமலை, மட்டுநகர், புத்தளம், அம்பாந்தோட்டை, மன்னார் பிரதேசங்களில் ஏறக்குறைய 60650 ஏக்கர் நிலப்பரப்பில் 11 மில்லியன் பனைகள் வளருகின்றன. இவற்றில் பனை வளத்தின் கூடிய வருவாயினை வழங்கக் கூடிய சாற்று உற்பத்தி நடவடிக்கைகளில் 2% சதவீதத்தினையும், ஏனைய உற்பத்தி நடவடிக்கைகளுக்கு 2 சதவீதமுமாக 4% மட்டுமே பயன்படுத்தப்பட்டு வருகின்றது. இவ் வளப் பயன்பாட்டினை அதிகரிக்கும் வகையில் மனித வளத்தினை இணைத்துக் கொள்வது அவசியமாகும். இவ் வளப் பயன்பாட்டில் இலங்கையின் வடக்கு, கிழக்கு பிராந்தியங்களில் 40000 குடும்பங்கள் நேரடியாகவும், 25000 குடும்பங்கள் மறைமுகமாகவும் பனை வளத்தில் தங்கியுள்ளன.

பனை வளத்தில் மூலவளங்கள் தொழில் முயற்சிகளில் உள்வாங்கப்படும் போதே கூடியளவு வருவாயினைப் பெறக்கூடியதாக உள்ளது. இதுவரை காலமும் பாரம்பரியமாக மேற்கொண்டுவரும் தொழில் முயற்சிகளில் புதிய தொழில்நுட்ப உத்திகள் மிகக் குறைந்தளவே உள்வாங்கப்பட்டு உற்பத்தி நடவடிக்கைகள்

மேற்கொள்ளப்பட்டு வந்துள்ளன என்பதை அவதானிக்க முடிகின்றது. பனை வளத்தில் பயன்பாடுகளில் மிகக் கூடிய பொருளாதாரப் பயனை வழங்கும் பகுதியான பூந்துணர்களில் இருந்து சாறு எடுக்கும் துறை முறைகளிலும், கைப்பணி உற்பத்திகளிலும், பனை உணவுகளைப் பதப்படுத்துவதிலும், ஏற்றுமதிக்கான உற்பத்திகளை மேற்கொள்வதிலும், தொழில்நுட்ப உத்திகளைப் புகுத்துவதற்கு ஏற்ற வகையில் நிறுவனக் கட்டமைப்புக்களை ஏற்படுத்துவதும் அத்தியாவசியமாகும்.

பனையினை அண்டி வாழ்கின்ற அல்லது தங்கி வாழ்கின்ற மக்களின் பொருளாதாரம் சீரழிந்த நிலையில் 45 வருட காலமாக மரவரி முறையில் அநுபவித்த குறைந்தளவு பொருளாதார சுதந்திரத்தினை கூட்டுறவு அடிப்படையில் நிறுவனப்படுத்தி அதிகளவு பொருளாதார சமூக மேம்பாட்டுக்கு வழி சமைக்கும் வகையில் கூட்டுறவுச் சட்ட அமைப்புக்குக் கீழ் 1972ஆம் ஆண்டு 12500 அங்கத்தவர்களைக் கொண்ட 30 கள் உற்பத்தி விற்பனவுக் கூட்டுறவுச் சங்கங்கள் ஆரம்பிக்கப்பட்டன. இச்சங்கங்கள் பொருளாதார ரீதியில் இயங்க முடியாத நிலை காணப்பட்ட காரணத்தால் 1973 ஆம் ஆண்டு 18 தெங்கு பனம் பொருள் உற்பத்தி. விற்பனவுக் கூட்டுறவுச் சங்கங்கள் சீரமைக்கப்பட்டதுடன் கள் உற்பத்தி விற்பனை கூட்டுறவுச் சங்கங்களாக இருந்தவை பதநீர் சார்ந்த உற்பத்திகளான பனை வெல்லம், பனம் சீனி, பனம் கற்கண்டு போன்ற உற்பத்தி நடவடிக்கைகளிலும் ஈடுபடும் வகையில் பெயர் மாற்றம் செய்யப்பட்டு தெ.ப.பொ.உ.வி.கூ. சங்கங்களாகப் பதியப்பட்டு தமது தொழிற்பரப்பினை விரிவுபடுத்தியது. இந்நிறுவனங்கள் 1993ஆம் ஆண்டளவில் மதுசார உற்பத்தி நடவடிக்கைகளிலும், பாரிய தொழில்நுட்பத் திறன் கொண்ட சாராய வடிசாலைகளை நடைத்தும் தகைமையுடையதான பனை தென்னை வள அபிவிருத்திக் கூட்டுறவுச் சங்கங்களாக மீள் மறுசீரமைக்கப்பட்ட நிறுவனங்களாக மாற்றப்பட்டதுடன், வலய ரீதியிலான கொத்தணி அமைப்புகளும், மாவட்ட ரீதியிலான சமாச அமைப்புகளும் உருவாக்கப்பட்டதுடன் அதன் தொழிற்பரப்பும் விரிவாக்கப்பட்டது. இதுவரை காலமும் கவனத்தில் கொள்ளாத நிலையில் இருந்த வளம் சார்ந்த மகளிர்களின் பங்களிப்பையும் பெறும் வழி வகையில் துணை விதிகளில் மாற்றம் செய்வது, கிளை அமைப்புகளில்

இரு மகளிர் பிரதிநிதிகளும், நிர்வாகத்தில் ஒரு மகளிரா வது இடம் பெறும் வகையில் மாற்றம் கொண்டு வரப் பட்டது போற்றற்பாலது.

பனை வளத்தினைப் பாதுகாத்து அதுசார்ந்த கைத் தொழில்களை அபிவிருத்தி செய்யும் ஓர் அரச சார்பான நிறுவனமாகப் பனை அபிவிருத்திச் சபை 1978ஆம் ஆண்டு ஆரம்பிக்கப்பட்டு அதன் வளர்ச்சி 1981 இல் இருந்து அபிவிருத்திப் பிரிவு, விரிவாக்கல் பிரிவு, சந்தைப்படுத்தல் பிரிவு, கணக்குப் பிரிவு, கணக் காய்வுப் பிரிவு, ஆராய்ச்சிப் பிரிவு, பரிசோதனைப் பிரிவு, நிர்வாகப் பிரிவு, தூபணப் பிரிவு எனப் பிரிக்கப்பட்டுத் தமது பல்வேறு கூறுகளாகச் செயற்பட்டு வருகின்றன. அதேபோல் கிராமிய மட்டத்தில் உற்பத்தி செய்யப் படும் பனம் உற்பத்திப் பொருட்களை வெளிநாடு களுக்கு ஏற்றுமதி செய்வதனைப் பிரதான நோக்கமாகக் கொண்டு வரையறுக்கப்பட்ட கம்பனிச் சட்டத்தின் கீழ் பதிவு செய்யப்பட்ட நிறுவனங்களாக ஏற்றுமதி உற் பத்திக் கிராமக் கம்பனிகள் 1985 ஆம் ஆண்டில் ஆரம் பிக்கப்பட்டன. பனை அபிவிருத்திச் சபையின் வழி நடத்தலில் பனம் கைப்பணி உற்பத்தியாளர்களை உள் ளடக்கிய வகையில் உழைக்கும் மகளிர் அபிவிருத்தி நிறுவனம் எனும் அரச சார்பற்ற நிறுவனங்களும், கூட் டுறவு அமைப்பின் கீழ் அமைக்கப்பட்டுள்ள கூட்டுறவு மகளிர் அமைப்புகளும் செயற்பட்டு வருகின்றன.

இவ்வாறான அமைப்புகள், நிறுவனங்கள் இருந்தாலும் நேரடியாகவோ, மறைமுகமாகவோ பனையைத் தமது வாழ்வாதாரமாகக் கொண்ட மகளிர் பிரிவுகளை உள்ளடக்கிய வகையில் சுதந்திரமான நிறுவனக் கட்ட மைப்புகள் உருவாக்கப்படவில்லை என்ற குறைபாடு மகளிர் ஆர்வலர்களாலும், சமூக ஆய்வாளர்களாலும் உணரப்பட்டுள்ளதுடன் அதற்கான பொறுப்பும் மகளிர் மட்டத்திலேயே சுமத்தப்படும் உள்ளது. நாட்டில் தற்போது நடைபெற்று வரும் போர்ச் சூழல் காரண மாகச் சொத்து இழந்து, பொருள் இழந்து, கட்டிய கண வனை இழந்து, உழைத்துக் கொடுத்த உடன் பிறப்பு களை இழந்து, தாய் தந்தையரை இழந்து அல்லலுறும் மகளிர்களின் தொகை 1999, 2000ஆம் ஆண்டுகளில் பிரதேசச் செயலாளர் பிரிவுகள் ரீதியாக மேற்கொண்ட ஆய்வுகளின் அடிப்படையில் மொத்தம் 21104 எனக் கணக்கிடப்பட்டுள்ளது. இக்கணக்கீடு பாரிய இடப் பெயர்வுக்குப் பின் எடுக்கப்பட்டதாகும். இன்னொரு ஆய்வின் அடிப்படையில் இத்தொகை 1980 இல் 4.5 வீதமாக இருந்தது. 2000ஆம் ஆண்டில் 30-35 வீதமாக உயர்ந்துள்ளது எனக் கணிப்பிடப்பட்டுள்ளது. இவ்வாறான ஆதரவற்றோர்கள் சமூகத்தின் பலம் குறைந்த பிரிவினராக இருப்பதுடன் அவர்களை நம்பி வாழு கின்ற பிள்ளைகளை எதிர்காலச் சமூகத்தின் நற்பிரசை

களாக வளர்த்துக் கொடுக்கும் பொறுப்பும் இவ் அபலை களிடம் சுமத்தப்பட்டுள்ளது என்பதைச் சரிவர சமூக நிறுவனங்கள் புரிந்துகொள்ள வேண்டும். கடந்த கால அனர்த்தங்களினால் பாதிப்புற்றுக் கவலை தோய்ந்த முகத்துடன் ஒவ்வொரு வீட்டு மூலைகளிலும் கூனிக் குறுகி வாழும் மகளிர்களை இனம் கண்டு அவர்களுக்கு ஏற்பட்ட துன்பங்களில் இருந்தும், துயரங்களிலிருந்தும் விடுபடச் செய்து அவர்களுடைய வாழ்க்கையினை அவர்களாகவே நிர்ணயித்துக் கொள்ளக்கூடிய ஆற்றலையும், அநுபவத்தையும், வழிகாட்டல்களையும் வழங்கி நிறுவன ரீதியான கட்டமைப்புகளை ஏற்படுத்தி மூல தனமோ, திறமையோ, சக்தியோ, வேறுபலமோ இல்லாத இவ் உறுப்பினர்களுக்குத் தன்னம்பிக்கையினையும், புரிந்துணர்வையும், தெளிவையும் உருவாக்க வேண்டியது மகளிர் சார்ந்த நிறுவனங்களின் பெரும் பொறுப்பு பாகும்.

இவ்வகையில் கூட்டுறவு மகளிர் குழுக்களும், உழைக்கும் மகளிர் அபிவிருத்தி நிறுவன நிர்வாகிகளும், குழு இயக்கம், சுய முகாமைத்துவம் எனும் முதன்மை யான அம்சங்களை அடிப்படையாகக் கொண்ட செயல் திட்டங்களை நடைமுறைப்படுத்த முனைவதுடன், பெண்களின் வாழ்க்கைத் தொழில் நிலைமைகளை மேம்படுத்தும் வகையிலான தொழில்சார்ந்த உதவி களையும், சேமிப்புப் பழக்கத்தையும் ஏற்படுத்தி நீண்ட காலச் சொத்துருவாக்கத்திற்கு வழிகாட்டி வருவதுடன் மிக அதிகமாகவுள்ள பனை வளத்தை முழுமையாகவும், விஞ்ஞான ரீதியிலும் உபயோகித்து உற்பத்தி முயற்சி களிலும் பொருளாதார வளர்ச்சிகளிலும் மகளிர் குழுக் களை ஈடுபடுத்துவதுமாகும்.

அத்துடன் எமது சமுதாய அமைப்பில் நிலவி வரும் ஒடுக்குமுறைகளும் நீண்ட நெடுங்காலமாக எமது சமூகத்தில் வேரூன்றி வளர்ந்த மூடநம்பிக்கை களும் இந்த மூட நம்பிக்கைகளில் இருந்து தோற்றம் பெற்ற சமூக வழக்கங்களும் சம்பிரதாயங்களும் எமது பெண்களின் வாழ்க்கையினைச் சீரழித்து வருகின்றன. ஆணாதிக்க அடக்கு முறையாலும், வன்முறைகளாலும், சாதியம், சீதனம் என்ற கொடுமைகளினாலும் வெளி நாட்டு மோகங்களினாலும் துன்பங்கள் அநுபவித்து வருகின்றார்கள். இவ் ஒடுக்குமுறைகளில் இருந்து விடுபட வேண்டுமாயின் பெண்ணினம் தனக்கு எதி ராகவுள்ள ஒடுக்கு முறையின் தன்மைகளையும் உணர்ந்து கொள்ள வேண்டும். தனது சீரழிந்த வாழ்க்கையினைச் சீரமைத்துக் கொள்ள வேண்டுமானால் பெண்கள் தமது இழிநிலை பற்றி விழிப்பு கொள்வதுடன் தலைவிதி என்றும், வழமை என்றும், பண்பாடு என்றும் காலம் காலமாகப் பேணி வரும் இருண்ட சூழலில் இருந்து விடுபட உழைத்தல் வேண்டும்.

மகளிர் தமது நலிவுற்ற நிலையில் இருந்து விடுபடுவதற்கான போராட்டத்தை மேலை நாடுகளில் இருந்து தோன்றி வருவது போன்று மிகப் பெரியதொரு மகளிர் இயக்கம் இங்கும் தோற்றப்பட்டு போராட வேண்டிய தேவை உள்ளது. வரதட்சணைக் கொடுமை, பெண்ணினத்தைப் பழி கொண்டு பலாத்காரமாகக் கற்பழிக்கும் மிருகச் செயல் மறுபுறம், சமூக பொருளாதார ரீதியில் அடிமைப்படுத்தப்பட்டும், சுரண்டப்பட்டும் வருதல் ஆகும். மகளிருக்கு சமூகத்தில் உரிய அந்தஸ்தைப் பெற்றுக் கொடுக்கும் வகையில் மகளிரிடையே தன்னம்பிக்கையினை ஏற்படுத்தி ஆணும் பெண்ணும் தத்தமது கடமைகளைப் பல்வேறு துறைகளிலும் மேற்கொள்ள வேண்டும். சாதியினரின் பணம், பதவி, பட்டம் பல இடங்களில் சாதியினை மறைத்து விடுகிறது. மறக்கச் செய்து விடுகிறது. ஆனால் முற்றிலும் அழிந்துவிடவில்லை. சாதியின் ஆணி வேரும் வேரடி மண்ணும் கிள்ளியெறியப்பட வேண்டுமானால் சமூக ஏற்றத்தாழ்வுகள் மறக்கடிக்கப்படல் வேண்டும். பொருளாதார பலம் பெறப்படல் வேண்டும்.

மகளிர் நிறுவனங்கள் தமது அங்கத்தவர்களின் உரிமைக்காக உண்மையாகப் போராடி அவர்களின் உரிமைகளைப் பெற்றுக் கொடுக்க வேண்டும். அது தனது உறுப்பினர்களுக்காகச் சுயநலமற்ற முறையில் செய்யப்பட்டு உள்ள சத்தியோடு தமது இலக்கு நோக்கிப் போராடி அவர்களிடம் நன்மதிப்பைப் பெற்று தமது நம்பகத் தன்மையினை உணர்த்த வேண்டும்.

மகளிர் நிறுவனப் பொறுப்புகளை ஏற்றுக் கொள்பவர்கள் சிறந்த ஆளுமையுள்ள தலைமைத்துவத்தினைக் கொண்டிருத்தல் வேண்டும்.

1. ஆபத்துகளை எதிர்கொள்ளும் ஆற்றல் நிரம்பிய வராக இருத்தல் வேண்டும்.
2. சக அங்கத்தவர்களின் செயற்றிறனை துல்லியமாக மதிப்பிட்டுப் பொருத்தமான பயிற்சிகளை வழங்கி வழிப்படுத்துதல்.
3. அங்கத்தவர்களை வழி நடாத்தி அவர்களிடமிருந்து தன்னிச்சையான ஒத்துழைப்பினைப் பெற்று நிறுவனத்தின் இலக்கை அடைய முயற்சித்தல்.
4. சிறந்த பேச்சாற்றல் கொண்டிருத்தல்.
5. உறுப்பினர்களின் வாழ்க்கை நிலையினை உணர்ந்து செயற்படும் பண்பினைக் கொண்டிருத்தல்.
6. நிறுவனத்தின் இலக்கை அடைவதற்கு அக்கறை காட்டுவதற்கு சிறந்த தொடர்புகளைக் கொண்டிருத்தல்.

### குழுக்களை அமைப்பதன் நோக்கம்

1. அங்கத்தவர்களின் வாழ்க்கைத் தொழில் நிலைமைகளை மேம்படுத்தும் வகையில் தொழில் சார்ந்த உதவிகளை வழங்கல்.
2. சகல உழைக்கும் ஆற்றல் உள்ள மகளிரையும் ஒன்று சேர்த்து மக்கள் மட்டத்திலும் பெரும் அளவிலும் சென்றடையக் கூடிய புதுமையான நிறுவனமாகத் தொழிற்படல்.
3. மகளிர் செறிவுள்ளதாகவும் சாதி, வர்க்கம், பால் ஒடுக்குதல்களுக்கு எதிராகவும் குரல் கொடுத்தல்.
4. முறைசாராத் துறையைச் சேர்ந்த பெண் உறுப்பினர்களின் சமூக பொருளாதார நெருக்கடிகளுக்கு முகம் கொடுக்கத் தக்க திறன் மிக்க மூலோபாய செயற்திட்டத்தைக் கைக்கொள்ளுதல்.
5. பெண்களின் உற்பத்தித் திறன்சார்ந்த பாத் திரத்தைப் பலப்படுத்தவும் தக்க வகையில் தீவிர உடல் நலக் குடும்பத் திட்ட செயற்திட்டத்தை மேற்கொள்ளுதல்.
6. குழு இயக்கம், சுய நிர்வாகம் எனும் இரு முதன்மையான அம்சங்களே ஏழைப் பெண்களினை வறுமை, மனித சீரழிவு நிலையில் இருந்து வெளிவருவதை சாத்தியமாக்கும் என்பதை உணர்தல்.
7. ஏழைப் பெண்கள் மத்தியில் அறிந்து கொள்ளும் தன்மையை உருவாக்கல், அறிவையும் துணிவையும் வளர்த்தல், நிறுவனப்படுத்தல் மூலம் மறுவாழ்வளித்தலும் அபிவிருத்தி செய்தலும்.
8. நன்கு பிணைக்கப்பட்ட குழுக்களாகச் சேர்ந்து சமூக சேவைகளையும் மற்றவைகளையும் பெற்றுக் கொள்ள வழி வகுத்தல்.
9. மிக அதிகமாகவுள்ள பனை வளத்தை முழுமையாகவும், விஞ்ஞான ரீதியிலும் உபயோகித்து உற்பத்தி முயற்சிகளிலும் பொருளாதார வளர்ச்சியிலும் குழுக்களை ஈடுபடுத்துதல்.
10. ஏழைப் பெண்களின் வருமானம், சொத்து, உடல் நலம், கல்வி ஆகியவற்றையும் மற்றைய பொருத்தமான செயற்பாடுகளையும் அறிமுகப்படுத்தி மேம்படுத்துதல்.
11. வறிய பெண்களின் குழுக்களுக்குச் சேமிப்புப் பழக்கத்தை ஏற்படுத்தி சமூகப் பொருளாதார வளர்ச்சிக்கு உதவி புரிதல். குழு நிதியங்கள் வங்கியிலிருந்தும் ஏனைய நிதி நிறுவனங்களில் இருந்தும் கடன் வசதிகளைப் பெற உதவும் அடிப்படையாகும். இது நீண்டகால சொத்து உருவாக்கத்திற்கு முன்னோடியாகும்.

நன்றி : பனை தென்னை வள அபிவிருத்திக் கூட்டுறவுச் சங்கங்களின் 30வது ஆண்டு நிறைவு மலர்

**அனைத்தையும் இழந்து நிற்கிறோம், மிக்சியது எமது சூயற்கை மூலவளமான 'கற்பகம்' மட்டுமே!**



**பனைவளம் பெருக்கி வளமுடன் வாழ. ஸ்ட்ராவில் நாட்டுயர்வுகாண பனை தொழில் வல்லுநர்கள் ஒன்றுபட்ட 40<sup>ஆம்</sup> வருட உதய நாள! [ஸ்தாபிதம்:01-05-1972]**

**இதனையும் அழித்தால்....?**

அடக்குமுறைக்கு அடிபணியாமல் ஸ்ட்ராவச் சங்கங்களின் உறுப்பினர்களின் கல்வி, கலாச்சார, பொருளாதார வளர்ச்சிக்காக அயராது உழைக்கும் ஸ்ட்ராவத் தலைவர்கள், முகாமையாளர்கள் மற்றும் பணியாளர்கள் யாவருக்கும் சீயுனித நாளில் பாண்டிச்சேரம் வாழ்த்துக்களும் உரித்தாகட்டும்!

**இந்தப் பனை வளம் எந்து ஏதிகளைச் சந்தையினருக்கு நம் விட்டுச் செல்லியோகின்ற அகையாத சொத்து!**

**எமதருமை தமிழ்ப்பேசும் சகோதர பெருங்குடி மக்களே! தமிழர்தம் தலைவர்களே! பொறுப்பற்ற வகையில் பனை வளத்தை வெட்டியாழிக்கும் கொடிய செயலைத் தடுத்து நிறுத்துவதற்கு இந்த உழைப்பாளர் நாளில் நாமவைவரும் உறுதியுணுவோம்!**

**பனை வெட்டுவது சட்டப்படி குற்றமாகும்!**

நாளாந்தம் வெட்டித் தள்ளுகிறார்களே! எங்குச் செருகிறது!

“பனையை நடுவே, பனையை பெறுவோம்” என்றார் வர்ணல் மில்க்வைர் கனகராஜா

நினைவு: எங்கேயும் பனை வளத்துக்காக வாழ்கின்ற “கற்பகக் காவலர்” க.நடராசா (பனையர் நிறுவனங்களின் உதவியில்) T.P.00612-98965186

பணத்திற்காகப் பனையை வெட்டும் பாதகம் யாழ்ப்பாணத்தில் மோசமாக நிலவியபோது (2009- 2010 களில்) அக்கொடிய செயலைக் கண்டிக்கும் வகையில் பத்திரிகையில் வெளியான விளம்பரம் ஒன்று.

2 A I කොටස : (1) ඡේද-03 ලංකා ප්‍රජාතාන්ත්‍රික සමාජවාදී ජනරජයේ දෘෂි විකාශය ලැබූ පලය-1993.10.27  
பகுதி I : தொகுதி (1) — இலங்கை சமரச சோசலிச சூடியரசு வத்தமரணப் பத்திரிகை — அறிவிப்புகள் — 1993.10.27  
PART I: SEC (1)-GAZETTE EXTRAORDINARY OF THE DEMOCRATIC SOCIALIST REPUBLIC OF SRI LANKA- 1993.10.27

**பகுதி I: தொகுதி (1) — பொது**

**அரசாங்க அறிவித்தல்கள்**

ச. வ. — 01/8/2011.

மரங்களைத் தறித்தல் (கட்டுப்பாட்டு) சட்டம்

2 ஆம் பிரிவின் கீழான கட்டளை

(452 ஆம் அத்தியாயமான) மரங்களைத் தறித்தல் (கட்டுப்பாட்டு) சட்டத்தின் 2 ஆம் பிரிவின் கீழ் அமத்தொழில் அபிவிருத்தி, ஆராய்ச்சி அமைச்சரின் ஆக்கப்பட்ட கட்டளை.

ஆர். எம். தர்மதாச பண்டார,  
அமத்தொழில் அபிவிருத்தி,  
ஆராய்ச்சி அமைச்சர்.

கெட்டம்பே,  
பேரகளை,  
1993 ஒக்டோபர் 25.

கட்டளை


1. இத்தக் கட்டளை 1993 ஆம் ஆண்டின் மரங்களைத் தறித்தல் (கட்டுப்பாட்டு) (திருத்த) கட்டளை என எடுத்துக்காட்டப்படலாம்.

2. (452 ஆம் அத்தியாயமான) மரங்களைத் தறித்தல் (கட்டுப்பாட்டு) சட்டத்தின் 2 ஆம் பிரிவின் கீழ் ஆக்கப்பட்ட, 1982 ஒக்டோபர் 13 ஆம் திகதிய 13,348 ஆம் இலக்கம் கொண்ட இலங்கை அரசாங்க அறிவிப்பேட வத்தமரணியில் வெளியிடப்பட்ட கட்டளையானது, அதற்கான கட்டளையைக்குப் பதிலாகப் பின்வரும் அட்டவணையை இடுவதன் மூலம் இத்தக் திருத்தம் செய்யப்படுகின்றது—

“ அட்டவணை

- (1) பலமரம் ;
- (2) ஈரப்பல மரம் (அம் தெல் அல்லது தட்ட தெல்) ;
- (3) பணமரம் ”.

இலங்கையில் பனைமரம் வெட்டுதலையும் பனைமரம் அழிக்கப்படுவதையும் தடுக்கும் சட்டம் 27-10-1993 அன்று பாராளுமன்றத்தில் சட்டமாக தீட்டப்பட்டது.



தென்னைக்கு ஆராய்ச்சிநிலையம் (CRI) இருப்பது போல பனை ஆராய்ச்சி நிலையம் PRI (Palmyrah Research Institute) ஒன்றை உருவாக்க UNDP யுடன் (ஐக்கிய நாடுகள் அபிவிருத்தித்திட்டம்) தொடர்பு கொண்டோம். எமது சங்கங்களினதும், சமாசத்தினதும் உற்பத்தித் திறன்களைப் பார்த்து, அதன் அவசியத்தைப் புரிந்துகொண்டு, 10 மில்லியன் ரூபாயை இதற்காகக் கொடுத்தனர். எனது நிர்வாகத்தில் துரிதமாக இக்கட்டிடம் கட்டிமுடிக்கப்பட்டு 1987இல் திறப்பு விழாவிற்குத் தயாரானபோது, ஆயுத்தாரிகள் அதை அபகரித்தனர். எவ்வளவு முயன்றும் திரும்பப் பெறமுடியவில்லை.

இப்போது இது புனரமைக்கப்பட்டு வருவது நல்ல செய்தியாகும். இது எமது சமாசத்திடம் ஒப்படைக்கப் பட வேண்டிய சொத்து. செய்வார்களா?



வெளிநாட்டவர்களைக் கவரும் வகையில் கொள்ளப்பட்டடியில் எம்மால் உருவாக்கப்பட்ட 'காட்சி அறை' (Show Room) எனக்குப் பின்னர் வந்த தலைவரால் மூடப்பட்டது. இதுவும் கறைபடிந்த வரலாறாகும். அதே நேரத்தில் இன்று இயங்கும் கற்பகமும் சோபை இழந்துள்ளது. மீண்டும் புதுப் பொலிவு பெறுமா?



(ஜெர்மனியிலிருந்து வந்திருந்த பனை ஆராய்ச்சி நிபுணர்களுடன் அமைச்சின் செயலாளர் அமரர் குணரத்தினம் அவர்களுடனும் நூலாசிரியர்)

சமாசத்தின் தலைவராக நான் கடமையாற்றிக் கொண்டிருந்தபோது, மற்ற நாடுகளில் பனை வளம், பனம் பொருட்கள் தொடர்பாக எத்தகைய ஆய்வுகள் மேற்கொள்ளப்பட்டு வருகின்றன என்பதைத் தெரிந்து கொள்வதிலும் அவற்றை நம் சமாச வளர்ச்சிக்கு எவ்வகையில் பயன்படுத்த முடியும் என்பதைச் சிந்திப்பதிலும் ஆர்வமாகக் கவனம் செலுத்தி வந்தேன்.

அதன் விளைவாக, ஜெர்மானியர்கள் பனம் பழம் தொடர்பான ஆராய்ச்சியின் பின் வெளியிட்ட 40 பக்கம் கொண்ட அறிக்கைத் தொகுப்பு ஒன்று எனக்குக் கிடைத்தது. அதை மிகவும் பத்திரமாக சபையின் பாதுகாப்பறையில் வைத்திருந்தேன். நான் தலைவர் பதவியிலிருந்து விலகிய பின்னர் எனது பதவியைப் பெற்ற ஒருவர் அதைக் கையாடிவிட்டார் என்பதை அறிந்து கவலைப்பட்டேன். அவரை மன்றாடிக் கேட்டுப் பார்த்தேன். இன்னும் கிடைக்கவில்லை.

பனம் பழத்தில் உள்ள நாரச்சத்து (Fibre), கெரட்டின், பெக்டின் (Pectin), சப்பொனிக் எனப்படுகின்ற மருத்துவக் குணம் கொண்ட திரவங்கள் போன்றவை முக்கியமான உணவுச் சத்துகளாகும். பனம் பழத்தை நேரடியாகவும் உண்ணலாம். பலகாரம் செய்தும் உண்ணலாம். பழத்திலிருந்து மதுசாரம் பெறலாம். ஜாம் (Jam), கோடியல் (Cordial) செய்யலாம். பனாட்டு, பானி பனாட்டு போன்ற தமிழர்கள் விரும்பும் உணவுகளைச் செய்யலாம். பனம் பானம், பாம்பட்டா, பினாகிரி போன்றவை செய்யலாம். இது தொடர்பான ஒரு பாரிய கருத்தரங்கை சர்வகலா சாலையினர் ஏற்படுத்தித் தருவார்கள். அதற்கான முயற்சிகள் மேற்கொள்ளப்பட்டு வருகின்றன. எனவே பனம் பழத்திலிருந்து பல்வேறு உற்பத்திகளைச் செய்வதற்கு சங்கங்கள் தங்களைத் தயாராக்கிக் கொள்ள வேண்டும்.

# கற்பகம்

தெங்கு, பனம் பொருட்கூட்டுவதற்கு சங்கங்களின் 10ஆம் ஆண்டு நிறைவு உழா மலர்



எமது சங்கங்களின் 10ஆம் ஆண்டின் நிறைவின் போது வெளியிடப்பட்ட 10 ஆவது ஆண்டு மலரின் அட்டை ஒரு கதை சொல்கிறது. அது இங்கு வரலாறாகத் தரப்படுகிறது. இந்த அட்டைப்படத்தில் எமது பனைத் தொழில் வல்லுநரின் படமும் எமது எதிர்காலத் திட்டங்களான மாணவர் கல்வி, விஞ்ஞான ரீதியிலான சீனி, வெல்லம், லோ வைன், சாராயம் போன்ற உற்பத்திகளும் அதன் மூலம் நாம் பெற விழைந்த பண வலிமையும் தத்ரூபமாகக் காணப்படுகிறது.

ஆம், நாம் அந்த இலக்குக்கு மேலாக அதிக தூரம் வந்துள்ளோம். இடையில் சாதித் திமிரும், துப்பாக்கிக் கலாச்சாரமும், நிதி அபகரிப்பும் எம்மை பாதிக்காமல் இருந்திருந்தால் எமது சமூகத்தின் வறிய மக்களுக்குப் பாரிய வீடமைப்புத் திட்டத்தையே உருவாக்கித் தந்திருக்க முடியும்.

(எமது சங்கங்களினதும், சமாசத்தினதும், கொத்தணியினதும், (எமது) அங்கத்தவர்களுக்குச் சேர வேண்டிய பல கோடி ரூபாய் நிதி, ஆயுதம் கலந்த அரசியல் அதிகாரத்தால் பறிக்கப்பட்ட வரலாற்றுக்குச் சான்றாக ஆவணம் ஒன்றை இணைத்துள்ளேன். அப்போதைய பணம் பொருள் சபைக்குப் பொறுப்பாக இருந்த அமைச்சருக்கு கொத்தணித் தலைவரும், செயலாளரும், தாங்கமுடியாத துயரத்தோடு எழுதிய கடிதம்)

வடமராட்சி பனை தென்னை வள அபிவிருத்திக்  
கூட்டுறவுச் சங்கங்களின் கொத்தணி (மட்டு)

## VADAMARADCHY PALM DEVELOPMENT CO-OPERATIVE SOCIETIES CLUSTER (LTD.)

பதிவு இல. ஜே/பி/2155 பதிவு திகதி 5-11-93

போன் : 070-212675

இராச கிராம வீதி,  
கரவெட்டி வடக்கு,  
கரவெட்டி

9-9-2002

கௌரவ அமைச்சர் அவர்கள்,  
இந்து கலாச்சார அலுவல்கள் அமைச்சு,  
கொழும்பு.

ஐயா,

**வாக்குறுதியை நடைமுறைப்படுத்தாது திக்கம் வடிசாலையின்  
இலாபப் 'பணம்' அமைச்சின் பயன்பாட்டுக்கா?**

எமது நிறுவனமான வடமராட்சி ப.தெ.வ.கூ. சங்கங்களின் கொத்தணி 2-1-2002 திகதியிட்டு "திக்கம் வடிசாலை மீள ஒப்படைத்தல்" எனத் தலைப்பிட்டுத் தங்களுக்கு முகவரியிட்டு அனுப்பிய கடிதம் தொடர்பில் தாங்களோ, பனை அபிவிருத்திச் சபையோ எவ்வித நடவடிக்கையையும் இன்றுவரை மேற்கொள்ளவில்லை என்பதையிட்டு எம்முடைய மிகுந்த மனவேதனையைத் தெரியப்படுத்துகின்றோம்.

எம்மால் எட்டு வருடத்திற்கு மேலாக நிர்வகிக்கப்பட்டு வந்த இவ் வடிசாலை 8-1-2001 இல் தமக்குச் சாதகமான சூழலைப் பயன்படுத்தி அதிகார துன்பிரயோகத்தின் மூலம் அக்கால புனர்வாழ்வு அமைச்சு சுய நல நோக்கோடு பறித்தெடுத்து பனை அபிவிருத்திச் சபை மூலம் தமது எண்ணத்தை நிறைவேற்றியது. அக்கால பனை அபிவிருத்திச் சபைத் தலைவரும் தொழில்சார் சமூக மக்களின் நலனை மறந்து செயற்பட்டார்.

இந்நிலையில் தாங்களும் தற்போதைய பனை அபிவிருத்திச் சபைத் தலைவரும் அரசியலில் புருந்த வேளை திக்கம் வடிசாலை மீளவும் எமது நிர்வகிப்பில் ஒப்படைப்பதாக மேடைகளில் கருத்து வழங்கியதுடன் விளம்பர வெளியீடுகள் மூலமும், தேர்தல் விஞ்ஞாபனத்திலும் தெரியப்படுத்தினீர்கள். ஆனால் இன்றுவரை நடந்ததென்ன? நாம் ஏமாந்ததுதான் மிகுதியானது என்பதை உணர்ந்திருப்பீர்கள்.

ஆனால் தங்கள் அரசு, அரசு திணைக் களங்களைத் தனியார் மயப்படுத்தும் இடைவேளையில் தங்கள் அமைச்சு மட்டும் கூட்டுறவாளர்களின் சொத்தை அரசு சொத்தாக மாற்றியமை வியப்பாக இருக்கிறது. அதுமட்டு மல்லாது, எங்களிடமிருந்து வடிசாலையைத் தங்கள் அமைச்சின் கீழ் இயங்கும் பனை அபிவிருத்திச் சபை பொறுப் பேற்றபோது ஒன்றரை கோடிக்கு மேலான பெறுமதியுடைய மதுசாரத்தையும் பெற்றது. இம் மதுசாரத்தை விற்ற பணத்திற்கும், 2001 இல் திக்கம் வடிசாலையிலிருந்து கிடைக்கப்பெற்ற வரிச்சலுகைப் பணத்திற்கும், 2002 முதல் விற்பனை முகவர் மூலம் போத்தலுக்கு ரூபாய் 34/00க்கும் குறைத்து விற்பனை செய்தமையால் கிடைத்த பணத்திற்கும், கள்ளின் செறிவுக்கான பெறுமதி எமது நிர்வகிப்புக் காலத்தை விட செறிவுக்கு 20 சதம் குறைத்து வழங்கி வருவதால் பல கோடி மதுசாரச் செறிவால் பெற்ற பணத்திற்கும் இதுவரை என்ன நடந்தது? பனை அபிவிருத்திச் சபையால் எமது நிர்வகிப்பைப் பறித்தெடுத்தபோது கூறிய வடிசாலை அபிவிருத்திகளில் இன்று வரை என்ன நடைபெற்றுள்ளது? புதிய பல பணியாளரை அரசியல் இலாபத்திற்காக நியமித்ததைத் தவிர; அதுதான் அபிவிருத்தியா?

தொழிலாளர்களின் சொத்தை அரசு சொத்தாகத் திரிபுபடுத்திக் கையகப்படுத்தியதோடல்லாமல் தொழிலாளர்களின் உழைப்புச் சுரண்டலும் தொடர்வதுதான் பனை அபிவிருத்திச் சபையின் நிர்வகிப்பில் கண்ட அபிவிருத்தியா?

எமது அங்கத்தவர்கள் தென்மராட்சி, வலிகாமம், வடமராட்சிப் பகுதிகளில் மீளக் குடியமர வரும் இவ்வேளையில் இருப்பதற்கு ஓர் உறைவிடம் அமைப்பதற்குப் படும் இன்னல்களை யாருமே சிந்திக்க முன்வரவில்லை. அவர்களின் சமூக மேம்பாடு பற்றி, எதிர்கால வளர்ச்சி பற்றி யாருமே சிந்திக்கவில்லை. ஆனால் எம் உடல் உழைப்பாளர்கள் வருந்தி உழைத்த உழைப்பால் உருவான சொத்தினை விற்பனை செய்த பணம் தங்கள் அமைச்சினதும், பனை அபிவிருத்திச் சபையின் நிர்வகிப்பு செலவினங்களுக்கும் பயன்படுத்துவது அறிந்து விசனப்படுகின்றோம்.

சாராய விற்பனை இலாபத்தில் சைவ மதகுருமாருக்கு ஒட்டோவா? உழைத்துத் தந்த பணம் தொழில் வல்லுநருக்கு என்ன திட்டம் வைத்துள்ளீர்கள்? இதற்கான முயற்சியில் பனை அபிவிருத்திச் சபை என்ன அபிவிருத்தித் திட்டத்தைச் செயல்படுத்த முன்வந்துள்ளது? ஒன்றுமே இல்லை. இந்நிலை தொடரப்படுவதும், எமது நிதி அரசியல் இலாபத்திற்குப் பயன்படுத்தப்படுவதும் உடன் நிறுத்தப்பட வேண்டும். முன்பு ஓரிரு வருடம் புனரமைப்புக்காக திக்கம் வடிசாலையைப் பொறுப்பேற்ற பனை அபிவிருத்திச் சபை 0.6% மதுசாரத்திற்கு ரூபாய் 10/- உம் 4% மது உற்பத்திக்கு ரூபாய் 6/- உம் வழங்கி, இலட்சக்கணக்கான பணத்தை எமது தொழிலாளர்களிடம் இருந்து முதலாளிகளுக்குக் கிடைக்கச் செய்தமையை நாம் அறிந்தே உடனடியாக எமது நிர்வகிப்பினை மீளப் பெற்றுச் செயல்பட்டோம்; இவ்வாறான நடவடிக்கைகள் மீண்டும் தொடர்வதை நாம் அனுமதிக்கமாட்டோம்.


எனவே தங்களின் தேர்தல் வாக்குறுதியை நிறைவேற்றி எமது உரிமைகளை நாம் பெற வசதி செய்வதுடன் பனை அபிவிருத்திச் சபை எமக்கான ஆலோசனைகளையும், வழிகாட்டலையும் வழங்கினால் போதும் எனக் கருதுகிறோம். இதனைச் செயல்படுத்த உற்பத்தி குறைந்த இக்காலத்தில் பெருமனத்துடன் செயற்பட்டு தொழிலாளர்களின் நிர்வகிப்புக்கு வழிவிட்டு உதவ வேண்டும். அதுவே எமது தேவை. அவ்வாறு இல்லாதுவிடின் எமது சமூக மேம்பாட்டுக்கு வழி செய்யாது எம்மை ஒடுக்கும் முதலாளி வர்க்கமாகவே தங்களையும் கருதி எமது வெகுசனப் போராட்டங்களைத் தொடர்வதன் மூலம் எமது உரிமைகளை வென்று கொள்ள முயன்று செயல்படுவோம் என்பதைத் தங்களின் மேலான கவனத்திற்கு முன்கூட்டியே தெரியப்படுத்துகின்றோம்.

நன்றி.

இப்படிக்கு

கூட்டுறவுச் சேவையிலுள்ள

  
க. குணாளன்  
தலைவர்

  
அ. இராமகிருஷ்ணன்  
செயலாளர்

பிரதிகள்

1. கூட்டுறவு அமைச்சர்
2. புனர்வாழ்வுப் புனரமைப்பு அமைச்சர்.
3. கூட்டுறவு அபிவிருத்தி உதவி ஆணையாளர் (பனம்பொருள்)
4. பனை அபிவிருத்திச் சபைத் தலைவர்.

2000-2002 ஆண்டு காலப்பகுதிகளில் எமது சங்கங்கள், சமாசம், கொத்தணிகள், அனைத்திலும் - அரசியல் அதிகாரமும் - துப்பாக்கிக் கலாச்சாரமும் இணைந்து ஒரு வகையான சர்வாதிகாரம் மூலம் எம் பனைத் தொழில் வல்லுநர்களின் பல மில்லியன் ரூபாய் பறிக்கப்பட்டது, அபகரிக்கப்பட்டது அல்லது களவாடப்பட்டது.

**இவை சம்பந்தமாக எமது அங்கத்தவர்கள் கொதித்து எழுந்து துணிவுடன் போராடினர். அப்போது யாழ்ப்பாணம் சீர்பல பத்திரிகை ஒன்றில் வெளியான செய்திகள்**

## திக்கம் வடிசாலையை ஒப்படைக்கக் கோரி கூட்டுறவாளர் நடத்தும் போராட்டம்விரிவடைகிறது

திக்கம் வடிசாலையை மீண்டும் கூட்டுறவாளர்களிடம் உடன் ஒப்படைக்கக் கோரியும் இதற்காகக் கூட்டுறவாளர்கள் நடத்தும் போராட்டத்தில் தாமும் பங்களித்துத் தமது எதிர்ப்பினை வெளிப்படுத்தப் போவதாக வட மாகாணப் பனை தென்னை வள அபிவிருத்திக் கூட்டுறவு நிறுவனங்களின் பேரிணையமும் முல்லை, கிளிநொச்சி, வவுனியா, மன்னார் மாவட்டங்களின் இணையங்களும் சங்கங்களும் அறிவித்துள்ளன.

இதுகுறித்து அவை அறிக்கை ஒன்றையும் வெளியிட்டுள்ளன.

எமது பனை தென்னை வள அபிவிருத்திக் கூட்டுறவுச் சங்கங்கள் நிர்வகித்து வந்த யாழ் மாவட்ட கூட்டுறவு வடிசாலைச் சமாசம் என முன்னர் பெயரைக் கொண்ட திக்கம் வடிசாலை எமக்காக உருவாக்கப்பட்டு, கூட்டுறவாளராலே பல வருடங்களாக நிர்வகிக்கப்பட்டு வந்தமை யாவரும் அறிந்ததே.

முல்லைத்தீவு, கிளிநொச்சி மாவட்டங்களில் செறிவு கூடிய மதுசார உற்பத்தி நிலையங்கள் அமைப்பதற்கு முன்னர்,

பாதை சீராக இருந்த வேளை அம்மாவட்டங்களின் மேலதிக உற்பத்திகளைத் திக்கம் வடிசாலைக்கு வழங்கி எமது பனம் தொழில் வல்லுநர்களின் வருமானத்தைப் பெருக்கியதோடு எம்மால் அங்கு பெறப்பட்ட சாராய விற்பனையினால் சங்கங்கள் இலாபத்தைப் பெற்று எமது சங்கங்களின் அங்கத்தவர்களின் பொருளாதார மேம்பாட்டுக்கு வழி செய்தது.

ஆனால் 8-1-2001 இல் அக்கால அரசியலைப் பயன்படுத்தி பயமுறுத்தல் மத்தியில் எமது உழைப்பால் இயக்கப்பட்ட வடிசாலை 600 இலட்சம் ரூபாய் சொத்துடன் பறிக்கப்பட்டமை எமது தொழிலாளர்களுக்குச் செய்த வரலாற்றுத் துரோகச் செயலாகவே நாம் கருதுகின்றோம்.

கிளிநொச்சி, முல்லை, மன்னார், வவுனியா மாவட்டங்களின் பனை தென்னை வள அபிவிருத்திக் கூட்டுறவுச் சங்கங்களுக்கான விசேட கலந்துரையாடல் கிளிநொச்சியில் 5-2-2001 ஆம் திகதியில் நடைபெற்றபோது அதில் பேரிணையத்தின் பொது முகாமையாளரால் சுட்டிக்

காட்டப்பட்டு தொழிலாளர்களில் மீளவும் தொழிற்சாலை கையளிக்கப்பட வேண்டுமெனக் கோரிக்கை விடுக்கப்பட்டு நடவடிக்கைகளும் மேற்கொள்ளப்பட்ட போதும் அக்கால அரசியல் நிலையில் வெற்றி கொள்ள முடியவில்லை.

அதன் பின்னர் 24-1-2002 அன்று வவுனியாவில் பனை அபிவிருத்திச் சபைத் தலைவருக்கு எம்மால் நடாத்திய வரவேற்பு உபசாரத்தின்போது நான்கு மாவட்டங்களின் பிரதிநிதிகளும் ஒப்பமிட்டு வட மாகாண பனை தென்னை வள, கூ.நி. பேரிணையத் தால் வழங்கிய பத்துக் கோரிக்கைகளில் திக்கம் வடிசாலை மீளவும் தொழிலாளர்களில் ஒப்படைக்கப்பட வேண்டும் எனவும் தெரியப்படுத்தியிருந்தோம்.

ஒரு வருடம் பூர்த்தியான நிலையில் பனை அபிவிருத்திச் சபையோ இந்து கலாச்சார அமைச்சோ வடிசாலையை மீளவும் கையளிக்காமையையிட்டுத் தொழிலாளர்கள் உணர்வு பூர்வமாக நடாத்தும் மறியல் போராட்டம் நியாயமானதும், எதிர்காலத் தொழிலாளர் நலன்களைக் கருத்தில் கொண்டதுமா

கும். எனவே தான் நாமும் இன்றைய போராட்டத்தில் பங்களித்து ஆதரவு தெரிவிக்க யாழ் மாவட்டத்திற்குச் சமூகமளித்து எமது உணர்வுகளையும் வெளிப்படுத்துகின்றோம். திக்கம் வடிசாலையானது உழைக்கும் பனம் தொழில் வல்லுநர்களின் கையில் உடன் கையளிக்க சம்பந்தப்பட்டவர்கள் தவறுவார்களாயின் எமது போராட்டம் பல்வேறு மாவட்டங்களிலும் விஸ்தரிக்கப்படும். அதற்காகத் தொழிலாளர் நிறுவனங்களாகிய நாம் உரிமைப் போராட்டத்திற்கு எமது ஆதரவினை வழங்கத் தயங்கமாட்டோம்.

எமது உணர்வுகளையும் சமூக மேம்பாட்டையும் கருத்திற் கொண்டு சம்பந்தப்பட்டவர்கள் இவ்வடிசாலையை எமது சகோதரக் கூட்டுறவு நிறுவனத்திடம் ஒப்படைக்க முன்வர வேண்டும்.

உழைப்பாளர்கள் தமிழீழ நிலப்பரப்பில் சுரண்டப்படும் நிலை முற்றாக ஒழிக்கப்படுவதற்காக உணர்வுடன் ஒன்றிணைந்து செயற்படுவோம், என அந்த அறிக்கையில் குறிப்பிடப்பட்டுள்ளது.

# இழந்த உரிமைகளை மீள்பெறவே பனம் தொழில் வல்லுநர் போராட்டம்

வெற்றி பெற ஒற்றுமை அவசியம் என்கிறது சமாசம்

இழந்த உரிமைகளை மீள்பெறவே வடமாகாணத்தில் உள்ள பனை தென்னை வள அபிவிருத்திக் கூட்டுறவுச் சங்கங்களின் அங்கத்தவர்களான பனம் தொழில் வல்லுநர்கள் தொடர் போராட்டத்தில் ஈடுபட்டு உள்ளனர்.

இவ்வாறு தெரிவித்துள்ளது வடமாகாண தெங்கு, பனம் பொருள் கூட்டுறவுச் சங்கங்களின் சமாசம்.

திக்கம் வடிசாலை கூட்டுறவாளர் நிர்வகிப்புக்கு மீளக் கிடைக்கும் வரை பனை அபிவிருத்திச் சபை, திக்கம் வடிசாலை ஆகியவற்றின் முன்பாக பனம் தொழில் வல்லுநர்கள் மேற்கொண்டுவரும் மறியற்போர் தொடர்பாக சமாசம் வெளியிட்டுள்ள

அறிக்கையிலேயே இது குறிப்பிடப்பட்டுள்ளது.

அந்த அறிக்கையில் தெரிவிக்கப்பட்டதாவது:-

பறிக்கப்பட்ட எமது சொத்தான திக்கம் வடிசாலையை மீளக் கூட்டுறவாளர் நிர்வகிப்பில் கிடைக்கச் செய்யவும்,

பறித்த காலம் முதல் இன்று வரை பனை அபிவிருத்திச் சபையால் வடிசாலையூடாகப் பெறப்பட்ட இலாபப் பணம், வரிவிலக்குப் பணம் என்பவற்றிற்கு என்ன நடந்தது? என்பதை அறியவும்,

பறிக்கப்பட்டபோது இருந்த மதுசாரத்தைச் சாராயமாக்கி விற்பனை செய்ததால் பெற்ற பணத்திற்கு என்ன நடந்தது? என்பதைக் கண்டு கொள்ளவும்,

எமது நிறுவனமான திக்கம் வடிசாலையால் கிடைக்கும் இலாபங்கள் வேறுவகையில் இந்து கலாச்சார அமைச்சினால் பயன்படுத்தப்படுவதைத் தடைசெய்யவும்,

இப்போராட்டம் நடத்தப்படுகிறது.

இழந்த எமது உரிமைகளைத் தொழிலாளர்களாகிய நாம் மீண்டும் பெற்றுக் கொள்வதும் எமது எதிர்காலச் சமூக பொருளாதார மேம்பாட்டை இத்தொழிற்சாலை யூடாகக் கிடைக்கும் மேலதிக வருமானம் மூலம் விருத்தியடையச் செய்வதும் எமது முக்கியக் குறிக்கோளாகும்.

நாம் தொடர்ந்து சுரண்டப்படுவதையும் ஒடுக்கப்பட்டு நசுக்கப்படுவதை

யும் அனுமதிக்கமுடியாது. அதற்காக நாம் உறுதியுடன் ஒன்றிணைந்து போராட வேண்டியுள்ளது. இது பனம் தொழில் வல்லுநர்களின் வரலாற்றுக் கடமை. எனவே, தொழிலாளர்களாகிய நாம் ஒன்றிணைந்து எமது உரிமையைப் பெறுவதற்காகப் போராடுவது நியாயமானதே என்பதை எமது போராட்டத்தில் கலந்து சிறப்பித்த பிரமுகர்கள் தமது உரைகள் மூலம் வெளிப்படுத்தியுள்ளனர்.

எனவே, எமது போராட்டத்தைத் தொடர்ச்சியாக வலுப்படுத்துவதற்கு நாம் ஒருங்கிணைந்து உறுதியுடன் போராட அனைத்துப் பனம் தொழில் வல்லுநர்களும் ஒன்றிணைந்து செயற்படுவது அவசியம்.

## திக்கம் வடிசாலையை ஒப்படைக்கக் கோரி கூட்டுறவாளர் நடத்தும் போராட்டம் விரிவடைகிறது




திக்கம் வடிசாலை கூட்டுறவாளர் நிர்வகிப்புக்கு மீளக் கிடைக்கும் வரை பனை அபிவிருத்திச் சபை, திக்கம் வடிசாலை ஆகியவற்றின் முன்பாக பனம் தொழில் வல்லுநர்கள் மேற்கொண்டுவரும் மறியற்போர் தொடர்பாக சமாசம் வெளியிட்டுள்ள அறிக்கையில்...




## இழந்த உரிமைகளை மீள்பெறவே பனம் தொழில் வல்லுநர் போராட்டம்

வெற்றி பெற ஒற்றுமை அவசியம் என்கிறது சமாசம்


இழந்த உரிமைகளை மீள்பெறவே பனம் தொழில் வல்லுநர் போராட்டம் நடத்தப்படுகிறது. எமது நிறுவனமான திக்கம் வடிசாலையால் கிடைக்கும் இலாபங்கள் வேறுவகையில் இந்து கலாச்சார அமைச்சினால் பயன்படுத்தப்படுவதைத் தடைசெய்யவும்...

தெ.ப. கூட்டுறவுச் சங்கங்கள், பனை அபிவிருத்திச் சபை, ஐக்கிய நாடுகள் அபிவிருத்தி நிறுவனம் (UNDP), அரசு அதிகாரிகள், அமைச்சர்கள் ஆகியோரை ஒன்றிணைத்துக் கொழும்பில் இரு நாட்கள் நடைபெற்ற விழாவின் வரலாற்றுப் படங்கள்







**ஐ.நா.சபையின் உலக உணவு விவசாய சபையின் (FAO) ஏற்பாட்டில் யாழ் வீரசிங்க மண்டபத்தில் நடைபெற்ற கருத்தரங்குக் காட்சிகள்**




தலைவர் அபிர்தலிங்கம் தலைமை உரை நிகழ்த்துகிறார்



அப்போதைய யாழ் எம்.பி. அமரர். வி. யோகேஸ்வரன் உரை நிகழ்த்துகிறார்



கூட்டுறவாளரும், எம்.பி. யுமான அமரர் ஆலாலசுந்தரம் வாழ்த்துரை வழங்குகிறார்



அமைப்பாளரும், அழைப்பாளரும் என்ற வகையில் கே. நடராஜா அவர்களின் நன்றியுரை



பண அபிவிருத்திச் சபையில் இணைந்ததும் எனது முதலாவது சாதனை கொழும்பில் கற்பகத்தை உருவாக்கியதுதான். இதன் அவசியத்தை வலியுறுத்தியவர்கள் எமது சங்க அங்கத்தவர்கள். உலகத் தமிழர் அனைவருக்கும் தெரிந்த கொழும்புக் கற்பகம், அவர்கள் நேசிக்கும்படியாக விளங்கியது. கற்பகத்தின் கிளைகளை இலங்கையின் பல்வேறு நகரங்களிலும் பின்னர் திறந்து வைத்தோம்.




2002 ஆம் ஆண்டு யாழ் சர்வகலா சாலையில் யாழ் செனட் ஜான்ஸ் கல்லூரியில் நடைபெற்ற கண்காட்சியொன்றில் அப்போதைய உபவேந்தர் பாலசுந்தரம் பிள்ளை அவர்களுடன் நூலாசிரியர்



இந்தியாவில் தமிழ்நாட்டில் பனைவாரியத்துக்குத் தலைவராக நியமனம் பெற்றிருந்த கல்விமான் கும்ரி அனந்தனுடன் நூலாசிரியர் கலந்துரையாடுகிறார்.





2010 ஆம் ஆண்டில் நடைபெற்ற விழா ஒன்றில் யாழ் சர்வகலாசாலை உபவேந்தர் சண்முகலிங்கன் அவர்களுடன் நூலாசிரியர்.



அவுஸ்திரேலியாவில் வருகை தந்திருந்த நாடாளுமன்ற உறுப்பினர் திரு. சுமந்திரன் அவர்களுடன் நூலாசிரியர்

## பல்வகைப் பனைப் பொருள்களின் உற்பத்திகளுக்கு வங்கிகளின் உதவிகள்

உள்நாட்டுப் பாவனைக்கும் உலக நாடுகளுக்கும் ஏற்றுமதி செய்யக்கூடிய நார் (Palm Cane), மரப் பொருட்கள் (Timber), ஓலைப் பொருட்கள் (Leaf), செய்வதற்கான பனந்தும்பு (Fibre brush) போன்ற உற்பத்திகளில் சங்கங்களுக்கு உதவுவதற்கு வங்கிகள் தயாராக உள்ளன. கள் உற்பத்தியை மட்டும் நம்பி இருப்பது கேள்விக்குறியாகிவிட்டது.



### சகல சங்கங்களுக்கும் ஓர் அவசர வேண்டுகோள்!

இங்குள்ள ஐந்து படங்களும் பனைப் பொருள் சார்ந்த வெவ்வேறு வகை உற்பத்திக் கூடங்களைக் காண்பிக்கின்றன. இவற்றைப் போன்று பல்வேறு பனம் பொருள்களை அடிப்படையாக வைத்து ஒவ்வொரு தொழிற்சாலை / பயிற்சிக் கூடங்களை நீங்கள் உருவாக்குங்கள். இவை தொடர்பாக நிபுணர்களும் நிதி வழங்கும் நிறுவனங்களும் (Consultants and Financing Agencies) உங்கள் சங்கங்களுடன் தொடர்பு கொள்ளக்கூடும். எனவே, வாய்ப்பைச் சரியாக பயன்படுத்துமாறு உங்களை வேண்டுகிறேன்.



## பாதிக்கப்பட்ட சங்கங்களைப் புதுப்பித்தல்

வன்னிப் பெருநிலப் பரப்பில் 1988களில் எம்மால் விரிவாக்கப்பட்டு, 1997 வரை நாளும் பொழுதும் வளர்ச்சி பெற்று, 1998லிருந்து 2005 வரை புதுமெருகுடன் வளர்ந்து, பின்னர் தொடர் யுத்தம் காரணமாக அழிவுற்று, “உலக்கை தேய்ந்து உளிப்பிடியான” நிலையில் கையிழந்து, காலிழந்து, பொட்டிழந்து, பூவிழந்து நிற்கும் அங்கத்தவர்களையும் ஊழியர்களையும் சொத்துகளையும் மீண்டும் உருவாக்கும் நோக்கில் யுத்தம் முடிந்த கையோடு, அவர்களை நாம் நேரில் அழைத்து ஆறுதல் கூறும் நிகழ்ச்சிப் படம். படத்தில் நூலாசிரியருடன் கூட்டுறவு உதவி ஆணையாளர் திரு. அருந்தவநாதன், வவுனியா சங்கத் தலைவர், பொது முகாமையாளர் ஆகியோருடன் பாதிக்கப்பட்டு அழிக்கப்பட்ட சங்கங்களைப் புதுப்பிக்கத் துடிக்கும் முகாமையாளர்கள்




வவுனியா, முல்லைத் தீவு, கிளிநொச்சி மாவட்டங்கள்: தொலைபேசி இலக்கங்கள்


முல்லை மாவட்ட இணையம்	077 678 7338	பூநகரி பொ.மு.	077 037 1739
வேதவனம் பொ.மு.		கிளிநொச்சி பொ.மு.	077 082 4061
முல்லை தெற்கு சங்கம் பொ.மு.	077 990 8058	கிளிநொச்சி பேரிணையம்	077 035 7352
முல்லை வடக்கு பொ.மு.	077 393 5020	திலகராஜ் பொ.மு.	
முல்லை கிழக்கு பொ.மு.	077 491 8281	கிளிமாவட்ட இணையம்	077 250 7742
முல்லை மேற்கு பொ.மு.	077 195 2237	செல்வரத்தினம், தலைவர்	
புதுக்குடியிருப்பு பொ.மு.	077 633 3144	கூட்டுறவு உதவி ஆணையாளர் யாழ்	021 222 2186
புளியங்குளம் பொ.மு.	077 684 5577	கூட்டுறவு உதவி ஆணையாளர் கிளி	024 324 8127
நெடுங்கேணி சங்கம் பொ.மு.	024 324 8375	கூட்டுறவு உதவி ஆணையாளர் மன்னார்	023 222 2156
ஓட்டுசுட்டான் பொ.மு.	077 076 2698	கூட்டுறவு உதவி ஆணையாளர் முல்லை	024 324 8126
பாண்டியன்குளம் பொ.மு.	077 471 1441	கூட்டுறவு உதவி ஆணையாளர் வவுனியா	024 222 2874
பளை பொ.மு.	077 849 1524	சி. சபாரத்தினம், முன்னாள் ஆணையாளர்	077 288 2250
பளை தலைவர் இராசதுரை	077 795 4195	(கச்சாய் வீதி, கொடிகாமம்)	



வரலாற்றுப் பெருமைமிக்க எமது சமாசத்தின் தலைமைக் காரியாலயக் கட்டிடத்தை எமது சங்கங்களின் ஆரம்ப காலத்தில் பிரபல்யமாக இருந்த ஒரு நிர்வாகியும், பனைத் தொழில் வல்லுநராகவும் இருந்த பெரியார் திரு. தி. அமிர்தநாதன் அவர்களை சமாசத்திற்கு அழைத்து அவரைக் கொண்டு திறந்து வைப்பதையும், அவரை அரவணைத்து அருகில் நிற்கும் எமது கூட்டுறவு ஆணையாளர் அருந்தவ நாதன் அவர்களும், சங்கங்களின் ஆரம்ப காலத்திலிருந்து பல்வேறு பதவிகள் வகித்துக் கடைசியாக சமாசத்தின் மதிப்புமிக்க தலைவராகவும் பெரும்பணியாற்றி இக்கட்டிடத்தை அமைப்பதில் பெரும் பங்கு வகித்துச் சாதனைகள் படைத்த திரு. சிவலிங்கம் அவர்களும், சமாசத்தின் முக்கியஸ்தர்களும் காணப்படுகின்றனர்.



சங்கங்களின் வரலாற்றில் ஒரு திருப்புமுனை (அரசியலும் கலந்தது). எமது சமாசத்தின் செயல்வீரரான முகாமையாளர் சிவநேசன் அவர்கள் எமது பிரதிநிதியாகக் கூட்டமைப்புக் கட்சியின் அபேட்சர்களாக (குறிப்பாக எமது சங்கங்களின் பிரதிநியாகத் தேர்தலில் போட்டியிட்டுப் பெரும் தொகையான வாக்குகளினால் பாராளுமன்ற உறுப்பினராகத் தெரிவு செய்யப்பட்டார். அவரை வாழ்த்துவதற்காக நான் விசேடமாக கொழும்புக்கு சென்று அவரை சந்தித்து வாழ்த்து தெரிவித்தேன்.



1972 ஆம் ஆண்டு தொடக்கம் 2012 ஆம் ஆண்டு வரை, அதாவது 40 ஆண்டுகளாக நமது பனை தென்னை வள அபிவிருத்திக் கூட்டுறவுச் சங்கங்களும் சமாசமும் தொடர்ந்து தொய்வின்றி இயங்கி வந்துள்ளன.

இத்தகைய நீண்டகால உங்களின் அரும்பெரும் சேவைகள் மூலமாக ஒரு சரித்திரத்தைப் படைத்துள்ளீர்கள்.

இந்த ஆண்டு (2012) தமிழர்களுக்குப் பல வகையிலும் விசேடமான ஆண்டாகும். பொதுவாக எமது பிரதேசங்களுக்கும், குறிப்பாகத் தமிழ் மக்களுக்கும் நேர்ந்த பாகுபாடுகளையும் அநியாயங்களையும் சர்வதேசச் சமூகம் புரிந்துகொண்டுள்ள நல்ல தருணம் இது.

எமது ஸ்தாபனங்களுக்கும் பனைத் தொழில் வல்லுநர்களுக்கும் அவர்களைத் தாங்கி நிற்கும் சமூகத்திற்கும், சமாசத்திற்கும் நல்லதொரு பொற்காலம் இது என்பதை நீங்கள் புரிந்துகொண்டு செயற்படுவீர்கள்!

பனைத் தொழில் வல்லுநர்களான உங்களின் மேம்பாட்டுக்கு உழைத்திட - எல்லாவிதமான தியாகங்களையும் செய்திட - நான் தயாராக இருக்கிறேன்.

- க. நடராசா

கற்பகத் தருவைச் சார்ந்த காகமும் அமிர்தம் உண்ணும்  
இப்பன விவேகம் உள்ள வேந்தனைச் சார்ந்தோர் வாழ்வோர்!

- வீவேக சிந்தாமணி

க. நடராசா

Tel : 0061298965186

E-mail : knada12@yahoo.com.au

## நூல் ஆசிரியரைப் பற்றி...

இலங்கையின் முன்னா சட்டமா அதிபரும் நியூ சவுத் வேல்ஸ் மூத்த பிரசைசுள் சங்கத் தலைவருமாகிய திரு. சிவா பசுபதி அவர்கள்

திரு. நடராஜா அவர்கள் தமது வாழ்க்கையை ஓர் ஆங்கில ஆசிரியராக ஆரம்பித்தாலும் குறுகிய காலத்தில் யாழ் மாவட்டத்தின் அபிவிருத்தி உத்தியோகத் தராக 1975 ஆம் ஆண்டில் நியமனம் பெற்று அன்று அரச அதிபராக இருந்த கலாநிதி நேசையாவுடன் சேவையாற்றினார்.

கலாநிதி என்.எம். பெரேரா நிதியமைச்சராக இருந்த காலத்தில் பனை வள இணைப்பு அதிகாரியாக நியமிக்கப்பட்டார். இக்காலத்தில் அவரின் அயராத முயற்சியினாலேயே மரவரி முறை இரத்துச் செய்யப்பட்டு பனை உற்பத்திக் கூட்டுறவுச் சங்கங்கள் நிறுவப்பட்டன.

திரு. நடராஜா அவர்களின் அபார திறமைகள் இனங்காணப்பட்டு 1982 இல் அவர் இலங்கை அரசு கூட்டுத்தாபனமான பனை அபிவிருத்திச் சபையின் தலைவராக நியமனம் பெற்றார். எந்தவொரு அரசு கூட்டுத்தாபனத்திலோ அன்றி சபையிலோ நடந்திருக்க முடியாத ஒன்றாக ஒரு சாதனையாக அவர் 15 வருடங்கள் தொடர்ச்சியாகத் தலைவர் பதவி வகித்தமை அவரின் திறமைக்கும் ஆற்றலுக்கும் ஓர் எடுத்துக் காட்டு என்று கூறினால் அது மிகையாகாது.

இப்பதவியுடன் அவர் ஐக்கிய நாடுகள் அபிவிருத்தித் திட்டத்தினது அத்தியட்சகராகவும் பணியாற்றியுள்ளார். தற்போது இலங்கையில் நிலவும் பாதுகாப்பற்ற போர்ச் சூழலிலும் பனை அபிவிருத்திச் சபை நிலைத்து நின்று வளர்ந்து கொண்டிருக்கின்றதென்றால் அதன் காரணம் திரு. நடராஜா அவர்களின் தனித்துவமான சேவையின்போது அவரால் இடப்பட்ட பலமான அத்திபாரமே என ஐயமின்றி அறுதியிட்டுக் கூறலாம்.

தன் தாய் மண்ணுக்கு அளப்பரிய சேவையாற்றிய பின் 1995 இல் திரு. நடராஜா தன் குடும்பத்துடன் ஆஸ்திரேலியா நாட்டுக்குப் புலம் பெயர்ந்தார். இந்நாட்டிலும், சிட்னி முருகன் ஆலயத்திலும், சிட்னி தமிழ் அறிவகத்திலும் ஒரு சகாப்தத்திற்கு மேலாகத் தொண்டாற்றியுள்ளார். அத்துடன் தமிழ் மூத்த பிரசைசுள் சங்கத்தின் செயலாளராகவும் செயலாற்றியுள்ள அவர் தொடர்ந்தும் இன்றும் பல வகையில் சங்கத்திற்குத் தன் சேவையை வழங்கிய வண்ணமுள்ளார். ஆஸ்திரேலிய அரசுக்கும் மற்றும் தனியார் நிறுவனங்களுக்கும் அங்கீகாரம் பெற்ற மொழிபெயர்ப்பாளராகவும் சேவையாற்றி வருகிறார். அண்மையில் கிறிஸ்மஸ் தீவில் தமிழ் அகதிகளை நேர் காணும் முகமாக திரு. நடராஜா அவர்களின் சேவையை அரசு கோரிப் பெற்றது குறிப்பிடத்தக்கதாகும்.

யாழ் பல்கலைக்கழக சிரேஷ்ட விரிவுரையாளரும்

உலகப் பல்கலைக் கழகச் சேவை ஸ்தாபனத்தின் தலைவருமாகிய திரு. இ. இரத்தினம் அவர்கள்

திரு. கே. நடராஜன் அவர்கள் எம் தமிழ்ச் சமூகத்துக்கு ஆற்றிய சேவைகளையும், சாதனைகளையும் விரிவாக எழுத விழைந்தால் காலமும் இடமும் போதாது. எனவே அவற்றுள் சிலவற்றை இவ்விடத்தில் நினைவுகூருவது பொருத்தமென எண்ணுகிறேன்.

1. சமூக நிலையிலும் பொருளாதாரத்திலும் மிகவும் பின்தங்கிய தம் இன மக்களின் முன்னேற்றத்திற்குக் கல்வியின் அவசியத்தை உணர்ந்து தமது 22ஆவது வயதிலேயே 6 புதிய பாடசாலைகளைக் கிராமங்களில் உருவாக்கியவர்.
2. தமிழ் ஈழத்திற்கு இயற்கை தந்த மூல வளங்களை ஒன்றிணைத்துப் பலரும் பாராட்டும் வண்ணம் பற்பல தொழிற்சாலைகளை நிறுவினார். அவை தற்போதுள்ள போர்ச் சூழலிலும் நிலைத்து நிற்கின்றன.

3. ஐக்கிய நாடுகள் அபிவிருத்தி நிறுவனத்தின் அனுசரணை பெற்று எமது பிரதேசத்தில் பல வேறு சிறு கைத்தொழில்களை, ஏற்றுமதி செய்யுமளவிற்குக் கொண்டு வந்ததோடு பல தமிழ் இளைஞர், யுவதிகளுக்குப் பல்வேறு துறைகளில் அவர்கள் பல நாடுகளுக்குச் சென்று படிக்கவும் முதுமாணிப் பட்டம் பெறவும் வழி வகுத்தார்.
4. கொழும்பு தலைநகரிலும், வடக்கு கிழக்கு நகரங்கள் அனைத்திலும் 'கற்பகம்' என்றால் தமிழரின் ஸ்தாபனம் என நினைக்க வைத்தார்.
5. தனது சேவையின் சிறப்பால் 1980 ஆம் ஆண்டிலிருந்து 1995 வரை தொடர்ச்சியாகப் பல அமைச்சர்களின், ஜனாதிபதிகளின் கீழ் பணியாற்றிய போதும், தன்மானத்தையும், தமிழர் அடையாளத்தையும் தமது சேவை மூலம் அடையாளப்படுத்தினார்.




யாழ் சர்வகலாசாலை உபவேந்தர் மாமனிதர்  
திரு. துரை ராஜா சிவர்களும் நூலாசிரியரும்



தெழிற்சாலையின் எந்திரத்தை உருவாக்கிய  
பொறியியலாளரும் நூலாசிரியரும்



ஏற்றுமதிக்கான பனை ஓலைத் தொப்பிகளை உருவாக்கிய உழைக்கும்  
மகளிரும், வெளிநாட்டு நிறுவனர்களும், நூலாசிரியரும்



1988 கொழும்பு கருத்தரங்குக் கண்காட்சியில் அமைச்சர் அபுசாலி,  
மூத்த மகன் கருணாகரன், மகள் கலா ஆகியோருடன் நூலாசிரியர்



தமிழ் இனத்தின் தனிப்பெருந் தலைவராக இருந்த  
திரு. மு. சிவசிதம்பரம் அவர்களுடன் நூலாசிரியர்



வட மாகாண கவர்னர் சந்திரசிரீ, அமைச்சர் நிமால் டி சில்வா, அமைச்சர் டக்ளஸ் தேவாநந்தா,  
சமாசத்தின் அப்போதைய தலைவர் சிவலிங்கம் ஆகியோருடன் நூலாசிரியர்



தமிழ்த் தேசியக் கூட்டமைப்பின் தலைவர்  
திரு. ஆர். சம்பந்தன் அவர்களுடன் நூலாசிரியர்




ஜ.நா.சபையின் பனம்பொருள் ஆலோசகரும்,  
யாழ் சர்வகலா சாலை விஞ்ஞான பீடப் பேராசிரியருமான  
தேவேந்திர ராஜா அவர்களுடன் நூலாசிரியர்



கிளிநொச்சி அரசு அதிபர் திரு. இராசநாயகம்,  
வடகிழக்கு மாகாண புனர்வாழ்வு அமைச்சு செயலாளர்  
திரு. குமாரசன் ஆகியோருடன் நூலாசிரியர்

# பணைர் தருநர் பணைர் வபாருடகல்





**பனை, நென்னை வள அபிவிருத்தக் கூட்டுறவுச்  
சமாசத்தன் தலைமைக் கார்ப்பாலயம்**